உ 


திருச்சிற்றம்பலம்‌ 
சவுடாம்பிகை அம்மை 


பதிற்றுப்பத்தந்தாதி 


ஆசிரியர்‌ 
கோவை கிழார்‌ 


திருக்கயிலாயப்‌ பரம்பரை மெய்கண்ட சந்தானம்‌ பேரூராதீனம்‌ 
கயிலைப்புனிதர்‌ திருப்பெருந்திரு சாந்தலிங்க மருதாசல அடிகளார்‌ 
அவர்கள்‌ அருளாணையின்‌ வண்ணம்‌ திருவள்ளுவராண்டு 2053 
சுபகிருது ஆண்டு ஆவணித்‌ திங்கள்‌ 24 ஆம்‌ நாள்‌ (09-09-2022) 
வெள்ளிக்கிழமையன்று அருள்மிகு அம்பலவாணப்‌ பெருமான்‌ 
திருமஞ்சன வழிபாட்டு நாளன்று தவத்திரு சிதம்பர அடிகளார்‌ 
நூலகத்தால்‌ வெளியிடப்‌ பெற்றது. 


வெளியிடு 


தவத்திரு சிதம்பர அடிகளார்‌ நூலகம்‌ 
தவத்திரு சாந்தலிங்க அடிகளார்‌ கலை அறிவியல்‌ தமிழ்க்கல்லூரி 
பேரூர்‌, கோவை - 641010. 


நூற்‌ குறிப்பு 


பதிப்புரிமை : தவத்திரு சிதம்பர அடிகளார்‌ நூலகம்‌ 
நூலின்‌ பெயர்‌ : சவுடாம்பிகை அம்மை பதிற்றுப்பத்தந்தாதி 
ஆசிரியர்‌ : கோவைகிழார்‌ 

உரையாசிரியர்‌ : வி.அர்ஜுன்‌ உதவிப்பேராசிரியர்‌ 


வெளியீடு : தவத்திரு சிதம்பர அடிகளார்‌ நூலகம்‌ 
தவத்திரு சாந்தலிங்க அடிகளார்‌ கலை அறிவியல்‌ 
தமிழ்க்கல்லூரி 
பேரூர்‌, கோவை - 641010 


நூல்‌ ஒளியச்சு, 

வடிவமைப்பு : செளமி அச்சகம்‌, 
1 ஈ, துடியலூர்‌ ரோடு, சரவணம்பட்டி, 
கோவை - 35. செல்‌ : 9842252779 


ரூ. மதிப்புள்ள இந்நூல்‌ முனைவர்‌ ம.மனோன்மணி 
கோ.கோ.பாலசுப்பிரமணியன்‌ இணையரின்‌ 


பொருளுதவியால்‌ வெளியிடப்படுகின்றது. 


சாந்தலிங்கர்‌ தாண்மலர்‌ வாழ்க 

திருக்கயிலாய மரபு மெய்கண்டார்‌ வழிவழி 
பேரூராதன குருமகாசந்நிதானம்‌ 

கயிலைப்‌ புனிதர்‌ முனைவர்‌ 

தவத்திரு சாந்தலிங்க மருதாசல அடிகளார்‌ 
பேரூராதீனம்‌, பேரூர்‌ 


பதிப்புரை 
இன்ப அன்பினீர்‌, 


சாந்தலிங்கப்‌ பெருமான்‌ இன்னருள்‌ பெருகுக. நமது 
கொங்குநாடு பல்வேறு சிறப்புகளையுடையது. அப்பல்வேறு 
சிறப்புகளில்‌ ஒன்றாக விளங்குவது நமது தமிழ்க்கல்லூரி. நமது 
கல்லூரியின்‌ முதல்‌ முதல்வராகப்‌ பணியாற்றிய பெருமைக்குரிய 
திரு. கோவைகிழார்‌ படைத்த நூல்களுள்‌ ஒன்று சவுடாம்பிகை 
அம்மை பதிற்றுப்பத்தந்தாதி. இந்நூல்‌ நெசவுத்‌ தொழிலைச்‌ 
செய்யும்‌ மக்களது வழிபடு கடவுளான சவுடாம்பிகை அன்னை 
மீது பாடப்‌ பெற்றதாகும்‌. நெசவுத்தொழிலின்‌ அங்கங்களையும்‌ 
சிறப்புகளையும்‌ எடுத்துரைப்பதாகத்‌ திகழும்‌ இந்நூல்‌ 'தவத்திரு 
சிதம்பர அடிகளார்‌ நூலகத்தின்‌” வழியாக ஆவணித்‌ திங்கள்‌ 
24ஆம்‌ நாள்‌ “அம்பலவாணர்‌ திருமஞ்சன'' நாளன்று 
(09.09.2022) வெளியிடப்‌ பெறுவது மகிழ்வுக்குரியது. 
இந்நூலின்‌ புரவலர்களாக முனைவர்‌ திருமதி.ம.மனோன்மணி, 
திரு.கோ.கோ. பாலசுப்பிரமணியன்‌ இணையர்‌ விளங்குகின்‌ 
-றார்கள்‌. முனைவர்‌ ம.மனோன்மணி, அவர்கள்‌ நமது கல்லூரியில்‌ 
தமிழ்த்துறை இணைப்‌ பேராசிரியராகவும்‌, முதல்வராகவும்‌ 
பணியாற்றிய சிறப்புக்குரியவர்‌. பணிக்காலத்தில்‌ மாணவர்‌ 
மேம்பாட்டுக்காகவும்‌ கல்லூரி வளர்ச்சிக்காகவும்‌ பல வகையிலே 
முனைந்து செயல்பட்டவர்‌. மாணவர்‌ நலனுக்காக பல 
பயிலரங்கங்களையும்‌, கருத்தரங்கங்களையும்‌ ஒருங்கிணைத்து 
நடத்தியவர்‌ மேலும்‌ பல நூல்களையும்‌ கட்டுரைகளையும்‌ 
படைத்த பெருமைக்குரியவர்‌. அவர்களுக்கு நம்முடைய 
பாராட்டுகளைத்‌ தெரிவிக்கின்றோம்‌. 


இந்நூலை அச்சிட்டு உதவிய செளமி பதிப்பகத்தாரும்‌ 
இதனை வெளிக்கொணர்வதில்‌ மூனைந்து செயல்பட்ட கல்லூரி 
நூலகர்‌ முனைவர்‌. திருமதி.சா.அபிராமி அவர்களும்‌ துணை நின்ற 
அன்பர்களும்‌ எல்லா நலங்களும்‌ வளங்களும்‌ பெற்றுப்‌ 
பெருவாழ்வு வாழ அருள்மிகு அம்பலவாணப்‌ பெருமான்‌ 
இன்னருளையும்‌ சாந்தலிங்கப்பெருமான்‌ தண்ணருளையும்‌ 
கயிலைக்குருமணி இருபத்து நான்காம்‌ குருமகாசந்நிதானங்களின்‌ 
குருவருளையும்‌ நினைந்து வாழ்த்தி மகிழ்கின்றோம்‌. 


வேண்டுந்தங்களன்பு, 


6 ஆனர்‌ 


சாந்தலிங்க மருதாசல அடிகள்‌ 


கோவைகிழாரும்‌ அவரது படைப்புகளும்‌ 
டாக்டர்‌ ஆ. கணேசன்‌ 


கொங்குநாட்டுப்‌ புலவர்‌ பெருமக்களுள்‌ கோவைகிழார்‌ என 
அழைக்கப்படும்‌ கோ.ம.இராமச்சந்திரஞ்செட்டியார்‌ அவர்கள்‌ 
நாடறிந்த நற்றமிழறிஞர்‌ ஆவார்‌. தமிழ்‌ இலக்கிய வரலாற்றிலும்‌, 
கல்வெட்டுத்‌ துறையிலும்‌ கோவில்‌ பற்றிய செய்திகளிலும்‌ இவர்‌ 
அருந்தொண்டாற்றியுள்ளார்‌. தமிழோடு, தெலுங்கு, கன்னடம்‌, 
மலையாளம்‌, இந்தி, வடமொழி ஆகிய மொழிகளையும்‌ கற்றவர்‌, 
கோவை மாவட்டத்தில்‌ உள்ள பேரூரில்‌ சாந்தலிங்க அடிகளார்‌ 
தமிழ்க்கல்லூரியை உருவாக்கித்‌ தம்‌ வாழ்நாள்‌ முழுவதும்‌ 
வளப்படுத்தியவர்‌. 


தமிழில்‌ உரைநடை, கவிதை என்னும்‌ இருபெரும்‌ 
பிரிவுகளிலும்‌ பல நூல்களைப்‌ படைத்தவர்‌. இருபதாம்‌ 
நூற்றாண்டுத்‌ தொடக்கத்தில்‌ இந்து சமய அறநிலையத்துறை 
ஆணையாளராகப்‌ பணியாற்றிய காலத்தில்‌ கோயில்களின்‌ நிர்வாக 
அமைப்பினைச்‌ சீராக்கியவராவார்‌. 


இவர்‌ எழுதிய வரலாற்று நூல்களுள்‌ “கொங்கு நாட்டு 
வரலாறு'' என்னும்‌ நூல்‌ குறிப்பிடத்தக்கதாகும்‌. இவர்‌ 
படைத்துள்ள பாடல்கள்‌ பெருமளவு கையெழுத்து பிரதிகளாகவே 
உள்ளன. இவை, கோவை, பேரூரில்‌ உள்ள தவத்திரு சாந்தலிங்க 
அடிகளார்‌ கலை, அறிவியல்‌ தமிழ்க்கல்லூரியில்‌ உள்ளன. அச்சாகி 
வெளிவந்தவை மிகச்சிலவே ஆகும்‌. நாவல்கள்‌, சிறுகதைகள்‌, 
கட்டுரைகள்‌ எனப்‌ பலநூல்களை எழுதிய கோவை கிழார்‌ பல 
துறைகளில்‌ சுறுசுறுப்பாகச்‌ செயல்புரிந்து தம்‌ ஓயாத 
உழைப்பாலும்‌, ஊக்கத்தாலும்‌ பல நிறுவனங்களில்‌ 
குலைவராகவும்‌, உறுப்பினராகவும்‌ பணியாற்றித்‌ தாம்‌ பெற்ற 
அனுபவங்களைச்‌ சிறந்த இலக்கியங்களாக உரைநடையிலும்‌, 
கவிதையிலும்‌ வெளிப்படுத்தியுள்ளார்‌. 

ஆய்வுக்கு எடுத்துக்‌ கொள்ளப்பட்ட பாடல்கள்‌ அனைத்தும்‌ 
கோவைகிழாரின்‌ கையெழுத்துப்‌ பிரதிகளைப்‌ பார்த்து 
ஆய்வாளரால்‌ படி எடுக்கப்பட்டுள்ளன. இப்பாடல்களின்‌ 


எண்ணிக்கை அதிகமாய்‌ இருப்பதாலும்‌ இவற்றையெல்லாம்‌ 

தட்டச்சு செய்து பின்னிணைப்பில்‌ இணைப்பது மிகுந்த 
பொருட்செலவுக்கு உட்படுவதாலும்‌ இவற்றை ஆய்வேட்டில்‌ 
இணைக்க முடியவில்லை. ஆய்வு நெறிமுறைகளில்‌ 
விளக்கமுறைத்‌ திறனாய்வு மற்றும்‌ மதிப்பீட்டு அணுகுமுறையும்‌ 
இந்த ஆய்வில்‌ மேற்கொண்டுள்ள நெறிமுறைகளாகும்‌. 


கோவைகிழார்‌ பாடியுள்ள பாடல்கள்‌ மூழுவதையும்‌ 
(ஆய்வாளர்‌ அறிந்த வரையில்‌ இப்பாடல்களின்‌ எண்ணிக்கை 
7030 ஆகும்‌) ஆய்வுக்கு எடுத்துக்‌ கொள்ளப்பட்டால்‌ விரிவாக 
அமையும்‌ என்பதால்‌ விரிவஞ்சி அவற்றில்‌ உள்ள சமயச்‌ 
சிந்தனைகளை வெளிப்படுத்தும்‌ பாடல்களை மட்டும்‌ ஆய்வு 
செய்வதே இந்த ஆய்வின்‌ நோக்கமாகும்‌. பதிகங்கள்‌, 
சிற்றிலக்கியங்கள்‌, தனிப்‌ பாடல்கள்‌, பிறசமயச்‌ சிந்தனைகள்‌ 
என்ற வகைகளில்‌ தொகுக்கப்பெற்று அவற்றின்‌ வழி இவரது 
சமயச்‌ சிந்தனைகளை ஆராய்வதும்‌ இந்த ஆய்வின்‌ 


நோக்கமாகும்‌. 


இந்த ஆய்வுக்கட்டுரை கீழ்வரும்‌ ஐந்து இயல்களாகப்‌ 
பகுக்கப்பட்டுள்ளது. அவை. 


கோவைகிழாரும்‌ அவரது படைப்புகளும்‌ என்னும்‌ 
தலைப்பின்‌ கீழ்‌ அவரது வாழ்க்கை வரலாற்றுக்‌ குறிப்புக்களும்‌, 
அவரது தமிழ்‌ இலக்கியப்‌ படைப்புக்கள்‌ பற்றிய விபரங்களும்‌ 
தொகுக்கப்‌ பெற்றுச்‌ செய்திகள்‌ இடம்‌ பெறுகின்றன. 
கோவைகிழாரின்‌ பாடல்களில்‌ சமயச்‌ சிந்தனைகள்‌ என்னும்‌ 
தலைப்பில்‌ இந்த ஆய்வு மேற்கொள்ளப்படுவதால்‌ அவரது சமயச்‌ 
சிந்தனைகள்‌ அடங்கிய பாடல்களே ஆய்வுக்கு முன்மைச்‌ 
சான்றாதாரங்களாக எடுத்துக்‌ கொள்ளப்பட்டுள்ளன. 
கோவைகிழார்‌ பாடியுள்ள பாடல்களின்‌ கையெழுத்துப்‌ 
பிரதிகளில்‌ சமயச்சிந்தனை பற்றிய பாடல்களைத்‌ தனியே 
எடுத்துத்‌ தொகுக்கப்பட்டுள்ளன. 
வாழ்க்கை வரலாற்றுக்‌ குறிப்புகள்‌ - தோற்றம்‌ 

கோவைகிழார்‌ திரு.சி.எம்‌.இராமச்சந்திரஞ்‌ செட்டியார்‌ 1888 
ஆம்‌ ஆண்டு நவம்பர்‌ மாதம்‌ 30ஆம்‌ நாள்‌ கோவை நகரில்‌ 


தோன்றினார்‌. தந்தையார்‌ பெயர்‌ திரு.மருதாசலம்‌ செட்டியார்‌. 

தாயார்‌ திருமதி.கோனம்மாள்‌. இவருடன்‌ பிறந்தவர்கள்‌ இருவர்‌ 
ஆண்‌ மக்களும்‌, அறுவர்‌ பெண்மக்களுமாவர்‌. 


இளம்‌ பருவத்திலேயே கோவைகிழாரிடம்‌ இறையுணர்வில்‌ 
ஈடுபடும்‌ சமயப்‌ பணியில்‌ ஆர்வமும்‌, பொதுப்பணியாற்றும்‌ 
நோக்கமும்‌ இருந்தன. இவற்றுக்குக்‌ காரணமான ஊக்கத்தை 
இவருக்குத்‌ தந்தவர்‌ இவரது சிறிய தந்தையார்‌ கிரிய செட்டியார்‌ 
அவர்கள்‌ ஆவார்‌. 


கல்வி 


கோவைகிழார்‌ தமது தொடக்கக்‌ கல்வியை நகரசபை 
தொடக்கப்‌ பள்ளியில்‌ கற்றார்‌. வீட்டில்‌ இருந்து கொண்டே 
தனியாசிரியர்‌ மூலமாகவும்‌ கற்றார்‌. 1899இல்‌ லண்டன்‌ மிஷன்‌ 
பள்ளியில்‌ சேர்ந்து மூன்றாம்‌ படிவம்‌ வரை பயின்றார்‌. 1904இல்‌ 
மெட்ரிகுலேசன்‌ தேர்வில்‌ வெற்றி பெற்றார்‌. 1906இல்‌ எப்‌.ஏ. 
தேர்வில்‌ தேர்ச்சி பெற்றார்‌. அதற்குப்‌ பின்னர்‌ சென்னை மாநிலக்‌ 
கல்லூரியில்‌ சேர்ந்து 1908இல்‌ பி.ஏ. தேர்வில்‌ தேர்ச்சி பெற்றார்‌. 
அகைத்‌ தொடர்ந்து நான்காண்டுகள்‌ சட்டக்‌ கல்லூரியில்‌ பயின்று 
1912இல்‌ பி.எல்‌. தேர்ச்சி பெற்றார்‌. 


கோவை நகரில்‌ வாழ்ந்த தமிழறிஞர்களாகிய திருவாளர்கள்‌ 
திருச்சிற்றம்பலம்‌ பிள்ளை, சபாபதிப்‌ பிள்ளை ஆகிய 
பெருமக்களிடம்‌ தமிழ்‌ இலக்கண இலக்கியங்களைக்‌ கற்றார்‌. 
இவர்‌ சென்னையில்‌ வாழ்ந்த காலத்தில்‌ டாக்டர்‌.உ.வே.சாமிநாத 
அய்யரிடம்‌ தமிழ்க்கல்வியும்‌ பயின்றார்‌. 

தமிழ்‌, தன்‌ தாய்மொழியாகிய தெலுங்கு. கன்னடம்‌, 
மலையாளர்‌, இந்தி, உருது, சமஸ்கிருதம்‌, ஆங்கிலம்‌ ஆகிய எட்டு 
மொழிகளிலும்‌ இவர்‌ பயிற்சி பெற்றிருந்தார்‌. இவருக்கு 
இளமையிலேயே கட்டுரை எழுதுதல்‌, கவிதை படைத்தல்‌, 
ஆய்வுநூல்‌ எழுதுதல்‌ ஆகியவற்றில்‌ நாட்டமும்‌ ஆர்வமும்‌ 
இருந்தன. 


இவர்‌ ஆற்றிய பணிகள்‌ 


கோவை நகரில்‌ வழக்கறிஞராகப்‌ பணியாற்றினார்‌. தொழிலில்‌ 
நேர்மையுடன்‌ நடந்து பெரும்‌ புகழோடு விளங்கினார்‌. 1928 

முதல்‌ 1933 வரை கோவை நீதிமன்றத்தில்‌ வழக்கில்‌ உள்ள 
சொத்துக்களைப்‌ பராமரிப்பவராகப்‌ பணியாற்றினார்‌. வழக்கறிஞர்‌ 
தொழில்‌ இவருக்கு மனநிறைவைத்‌ தரவில்லை. ஆசிரியத்‌ 
தொழிலிலும்‌, ஆராய்ச்சிப்‌ பணியிலும்‌ இவருக்கு விருப்பம்‌ 
மிகுதியாக இருந்தது. தேவாங்கர்‌ சிறுவர்‌ சபை ஒன்றை ஏற்படுத்தி 
நடத்தி வந்தார்‌. கிராம ஊழியர்‌ சங்கத்திலும்‌ உறுப்பினராக இருந்து 
பணியாற்றினார்‌. நகரசபை உறுப்பினராகவும்‌, துணைத்‌ 
தலைவராகவும்‌ இருந்து பணியாற்றினர்‌. மாவட்டக்‌ கல்விச்‌ 


சங்கத்தின்‌ துணைத்‌ தலைவராகவும்‌ பின்னர்‌ தலைவராகவும்‌ 
இருந்து கல்விப்‌ பணியாற்றினார்‌. இவற்றோடு மத்தியக்‌ கல்வி 
சங்கம்‌, கலால்‌ ஆலோசனைச்‌ சங்கம்‌, வைத்திய ஆலோசனைச்‌ 
சங்கம்‌, கோவை தாலூக்கா சங்கம்‌ முதலியவற்றிலும்‌ அங்கம்‌ 
வகித்து அரும்பணியாற்றினார்‌. சென்னைப்‌ பல்கலைக்கழக 
உறுப்பினராகவும்‌ ஒருமுறை தேர்ந்தெடுக்கப்பட்டார்‌. சென்னை 
பல்கலைக்கழகப்‌ பட்டதாரிகள்‌ தொகுதி தேர்தலில்‌ நின்று இரண்டு 
மூறை வெற்றி பெற்றுப்‌ பல்கலைக்கழக உறுப்பினராய்‌ இருந்து 
பணியாற்றியுள்ளார்‌. அண்ணாமலைப்‌ பல்கலைக்கழகத்தில்‌ 
தமிழ்வளர்ச்சி ஆலோசகராய்‌ இருந்தார்‌. கோவை லண்டன்‌ மிஷன்‌ 
உயர்நிலைப்பள்ளி நிர்வாகக்குழு உறுப்பினராக இருந்து 
அப்பள்ளி புத்துயிர்‌ பெற்று விளங்குவதற்குரிய அரிய 
முயற்சிகளை மேற்கொண்டார்‌. கோவைத்‌ தமிழ்ச்‌ சங்கத்தின்‌ 


செயலாளராகப்‌ பணியாற்றினார்‌. 


சென்னை கையேட்டுப்‌ பிரதிச்‌ சாலை, தஞ்சை சரஸ்வதி 
மகால்‌ புத்தக சாலை ஆகியவற்றில்‌ உறுப்பினராக இருந்தார்‌. 
ஆங்கில அரசாங்கப்‌ புவியியல்‌ சங்கத்திலும்‌ அங்கத்தினராக 
இருந்தார்‌. இவையன்றிக்‌ கூட்டுறவு சங்கம்‌ ஆயுள்‌ காப்பீட்டுத்‌ 
துறை ஆகியவற்றில்‌ இடம்‌ பெற்றிருந்தார்‌. 


தேசிய இயக்கத்தின்‌ முக்கிய தலைவர்களுள்‌ ஒருவரான 
வ.உ.சிதம்பரானார்‌ அவர்களோடு இவருக்கு நெருங்கிய பழக்கம்‌ 
உண்டு. 


தான்‌ பிறந்த குலத்தின்‌ நெசவுத்‌ தொழிலின்‌ வளர்ச்சிக்கும்‌ 
முன்னேற்றத்திற்கும்‌ பெரும்‌ அளவில்‌ பணியாற்றினார்‌. 
தன்குலத்தினைச்‌ சார்ந்தவர்களின்‌ கல்வி மேம்பாட்டிற்காகப்‌ 
பெரிதும்‌ உழைத்தார்‌. 


சென்னையில்‌ இருந்த காலத்தில்‌ மதுவிலக்குப்‌ பிரச்சாரத்தில்‌ 
ஈடுபட்டார்‌. சிறைச்சாலைக்‌ கைதிகளுக்குக்‌ கல்வி போதனை, 
சமய போதனை ஆகியவற்றைச்‌ செய்தார்‌. வெள்ள 
நிவாரணப்பணி, கொள்ளைநோய்‌ நிவாரணப்பணி 
ஆகியவற்றிலும்‌ பெரும்பங்கு வகித்தார்‌. 
இவர்‌ ஆற்றிய சமயயப்யணி 


கோவைகிழார்‌ இந்து அறநிலையப்‌ பாதுகாப்புத்துறை 
ஆணையாளராகப்‌ பணியாற்றியபோது கோயில்‌ நிர்வாகத்தில்‌ பல 
சீர்திருத்தங்களைச்‌ செய்தார்‌. கோயில்‌ வருவாயில்‌ ஒரு குறிப்பிட்ட 
தொகையைக்‌ கொண்டு சமயச்சொற்பொழிவுகள்‌ செய்யவும்‌, 
சமயநூல்கள்‌ வெளியிடவும்‌ நூல்‌ நிலையம்‌ அமைக்கவும்‌ திட்டம்‌ 
வகுத்தார்‌. கோயில்களில்‌ திருமுறை ஓதுதல்‌, கோயில்‌ சுவர்களில்‌ 
திருமுறைப்‌ பாடல்களை எழுதுதல்‌ ஆகியவற்றை மேற்கொள்ளச்‌ 
செய்தார்‌. தலவரலாறு எழுதுவதற்காகப்‌ பல புலவர்களைப்‌ 
பணியில்‌ அமர்த்தி அவர்களுக்கு ஊதியம்‌ கிடைக்க ஏற்பாடு 
செய்தார்‌. ஆலயக்‌ கும்பாபிடேகங்கள்‌ ஆகம முறைப்படி நடக்க 
வேண்டும்‌ என்பதில்‌ கவனஞ்செலுத்தினார்‌. இவர்‌ காலத்தில்‌ 
திருவாரூர்‌, திருநெல்வேலி, திருச்செந்தூர்‌ ஆகிய கோயில்களில்‌ 
நடத்த கும்பாபிடேகங்களைக்‌ குறிப்பிடலாம்‌. இவையெல்லாம்‌ 
இத்துறையில்‌ இவருக்கு முன்‌ செய்யப்படாதவையாகும்‌. 


கோயில்களில்‌ தமிழில்‌ அருச்சனை செய்யும்‌ முறையைத்‌ 
தொடங்கி வைத்தார்‌. பதவியிலிருந்து ஓய்வு பெற்ற பின்னரும்‌ 
இம்‌ முயற்சியில்‌ குன்றக்குடி அடிகளாரோடு சேர்ந்து 
பணியாற்றினார்‌. சேக்கிழார்‌ திருக்கூட்டத்தில்‌ பங்கேற்று, 
சிவக்கவிமணி சி.கே.சுப்பிரமணிய முதலியார்‌ அவர்களுடன்‌ 
கேரளநாட்டுத்‌ திருவஞ்சைக்களத்தில்‌ சுந்தரமூர்த்தி நாயனார்‌, 
சேரமான்‌ பெருமாள்‌ நாயனார்‌ ஆகியோர்களின்‌ குருபூசை 
நடைபெறுவதற்கு மேற்கொண்ட முயற்சியில்‌ வெற்றி பெற்றார்‌. 
சைவ சித்தாந்த சமாஜத்திலும்‌ அங்கம்‌ வகித்துப்‌ பல சமயப்‌ 
பணிகளை ஆற்றியுள்ளார்‌. பலமாநாடுகளையும்‌ பெரிய 
விழாக்களையும்‌ நடத்தியுள்ளார்‌. சைவப்பத்திரிக்கை மூலம்‌ சைவ 
சித்தாந்தக்‌ கருத்துக்களைக்‌ கட்டுரைகளாக எழுதியுள்ளார்‌. 
கர்நாடகம்‌, ஆந்திரா, கல்கத்தா முதலிய பகுதிகளில்‌ நடைபெற்ற 
சமய விழாக்களில்‌ அந்தந்த மாநில மொழிகளில்‌ பேசி சமயப்‌ 


பணிகளை ஆற்றியுள்ளார்‌. 
9 


கல்விய்‌ பணிகள்‌ 


கல்விக்கும்‌, கல்வி தொடர்பான அமைப்புக்களில்‌ 
பங்கேற்றும்‌ இவர்‌ ஆற்றிய அரும்பணிகள்‌ குறிப்பிடத்‌ 
-தக்கவையாகும்‌. மாவட்டக்‌ கல்விச்‌ சங்கம்‌, மத்திய கல்விச்‌ 
சங்கம்‌ ஆகியவற்றில்‌ தலைமைப்‌ பதவி வகித்த காலத்தில்‌ 
தொடக்கக்‌ கல்விச்‌ சீர்திருத்தப்‌ பணிகளில்‌ பெரும்பணியாற்றினார்‌. 
அதிகமான பள்ளிக்‌ கூடங்கள்‌ தொடங்குவதற்கான முயற்சியில்‌ 
ஈடுபட்டார்‌. ஆசிரியர்களின்‌ ஊதியம்‌, வசதிகள்‌ ஆகியவை 
குறித்து உயர்‌ அதிகாரிகளுக்கும்‌ அமைச்சர்களுக்கும்‌ 
கருத்துக்களை எடுத்துக்‌ கூறினார்‌. கோவை மாவட்ட நூலகக்‌ 
குழுவில்‌ தொடக்க காலத்தில்‌ அதன்‌ தலைவராக இருந்து 
நூல்நிலையம்‌ சிறப்படையவும்‌, பல கிளை நூலகங்கள்‌ 
உருவாவதற்கும்‌ காரணமாக விளங்கினார்‌. 


தமிழகத்தில்‌ மயிலம்‌ தமிழ்க்கல்லூரியும்‌, தருமபுரம்‌ 
கல்லூரியும்‌ இவரது முயற்சியால்‌ தோன்றியவையாகும்‌. 
கோவையில்‌ 1953இல்‌ பேரூரில்‌ தமிழ்க்கல்லூரி தொடங்குவதில்‌ 
தவத்திரு இராமசாமி அடிகளார்‌, திரு. ஆர்‌.கே. சண்மூகஞ்‌ 
செட்டியார்‌, திரு.நா.மகாலிங்கம்‌, திரு.வெ.சி.சுப்பையகவுண்டர்‌ 
ஆகியோர்களுடன்‌ தொடர்பு கொண்டு பெரும்நிதி திரட்டுவதில்‌ 
கோவைகிழார்‌ பெரும்பங்கு வகித்தார்‌. பின்னர்‌ தொடக்கத்தில்‌ 
அக்கல்லூரியின்‌ வளர்ச்சியிலும்‌ அரும்பணி ஆற்றினார்‌. 
இக்கல்லூரி நூலகத்திற்குத்‌ தமது சொந்த நூல்கள்‌ பலவற்றை 
நன்கொடையாக வழங்கியுள்ளார்‌. பேரூர்‌ திருமடத்தின்‌ சார்பில்‌ 
உயர்நிலைப்பள்ளி தொடங்குவதற்குப்‌ பேருதவி புரிந்தார்‌. 


கோவைத்‌ தமிழ்ச்‌ சங்கத்தின்‌ செயலராக இருந்தபோது 
அச்சங்கம்‌ சார்பில்‌ வெளிவந்த ““கொங்குமலர்‌'' என்னும்‌ மாத 
இதழின்‌ ஆசிரியராக இருந்ததுடன்‌ அவ்விதழில்‌ பல ஆய்வுக்‌ 
கட்டுரைகள்‌ எழுதி வந்தார்‌. சென்னை சித்தாந்த சமாஜத்தின்‌ 
பத்திரிக்கையான “சித்தாந்தத்திற்கும்‌'' ஆசிரியராக இருந்ததுடன்‌ 
பத்திரிக்கையில்‌ பல ஆய்வுக்‌ கட்டுரைகளை எழுதி வந்தார்‌. 
சென்னை அரசுக்‌ கையெழுத்துப்‌ புத்தகசாலையில்‌ 
உறுப்பினராகப்‌ பணியாற்றி 'சோழன்பூர்வபட்டயம்‌””, 
“கொங்குதேச ராசாக்கள்‌”', “பேரூர்க்‌ கோவை” ஆகிய நூல்களைப்‌ 
பதிப்பித்தார்‌. தஞ்சையில்‌ உள்ள சரசுவதி மகால்‌ நூலகத்திலும்‌ 

உறுப்பினராக இருந்து ““இராமப்பைய்யன்‌ அம்மானை” என்னும்‌ 
நூலைப்‌ பதிப்பித்தார்‌. இவற்றுடன்‌ அண்ணாமலைப்‌ 
பல்கலைக்கழகத்துடன்‌ தொடர்பு கொண்டு “தமிழிசைக்‌ கருவிகள்‌” 
என்னும்‌ நூலையும்‌ பதிப்பித்துள்ளார்‌. 


ஆய்வுப்‌ பணிகள்‌ 


கொங்குநாட்டின்‌ வரலாற்றினைச்‌ செவிவழிச்செய்தி, நாட்டுப்‌ 
பாடல்கள்‌, இலக்கியங்கள்‌, கல்வெட்டுகள்‌ முதலியவற்றின்‌ 
துணைகொண்டு ஆய்வு செய்து கொங்குநாட்டு வரலாறு”' என்ற 
நூலை எழுதியுள்ளார்‌. தொல்பொருள்‌ ஆய்வுத்‌ துறையுடன்‌ 
தொடர்பு கொண்டும்‌ கல்வெட்டுகளின்‌ துணைகொண்டும்‌ 
பழங்காலத்து அணிவகைகளை ஆய்ந்தும்‌ 'அணிப்பித்து” 
என்னும்‌ கட்டுரையை எழுதியுள்ளார்‌. சென்னை மாநிலத்தின்‌ 
புவியியல்‌ ஆராய்ச்சிக்‌ கழகத்தின்‌ தலைவராக இருந்து சென்னை 
மாநிலத்தில்‌ வழக்குகள்‌, விவகாரங்கள்‌ என்பதைப்‌ பற்றி ஓர்‌ 
ஆய்வுரையை மூதறிஞர்‌ இராஜாஜி தலைமையில்‌ நிகழ்த்தினார்‌. 
கல்வெட்டுகளை ஆய்வு செய்து அதிலுள்ள செய்திகளை 
வெளியிடுவதில்‌ திறமையுடையவராக இருந்தார்‌. “அடியார்களும்‌ 
கல்வெட்டுகளும்‌” என்னும்‌ தலைப்பில்‌ பல ஆய்வுக்‌ கட்டுரைகள்‌ 
எழுதியுள்ளார்‌. சேக்கிழார்‌ காலத்தைக்‌ கல்வெட்டின்‌ 
துணைகொண்டு நிறுவியுள்ளார்‌. கோவைகிழார்‌, ஆய்வுச்‌ 
சொற்பொழிவுகள்‌ ஆற்றுவதில்‌ வல்லவராக விளங்கினார்‌. 
படிக்கும்‌ காலத்திலேயே சொற்பொழிவுகள்‌ பல நிகழ்த்தியுள்ளார்‌. 
கந்தபுராணம்‌ என்னும்‌ தலைப்பில்‌ மறைமலை அடிகளாரின்‌ 
தலைமையில்‌ இவர்‌ சென்னையில்‌ படிக்கும்போது 
சொற்பொழிவு நிகழ்த்தினார்‌. கற்றவர்கள்‌ மட்டுமின்றிச்‌ சாதாரண 
மக்களும்‌ நன்கு புரிந்து கொள்ளும்‌ வகையில்‌ இவர்‌ உரைகள்‌ 
அமைந்திருந்தன. 


நாட்டுப்பற்று 


கோவைகிழார்‌ தாம்‌ பிறந்த கொங்கு நாட்டின்‌ மீது 


அளவுகடந்த பற்று வைத்திருந்தார்‌. கொங்கு நாட்டைச்‌ சார்ந்த 
கோயில்கள்‌, ஊர்கள்‌ ஆகியவை பற்றிப்‌ பாடல்களும்‌ 
கட்டுரைகளும்‌ எழுதியுள்ளார்‌. பல இடங்களை நேரில்‌ சென்று 


பார்த்து, அவரைப்‌ பற்றிய தனது எண்ணங்களையும்‌, 

உணர்வுகளையும்‌ எழுத்து மூலம்‌ வெளிப்படுத்தியுள்ளார்‌. 
“இதுவோ எங்கள்‌ கோவை”. “எங்கள்‌ நாட்டுப்புறம்‌' என்னும்‌ 
நூல்களின்‌ மூலம்‌ கோவை மாவட்டத்தைப்‌ பற்றிய செய்திகளை 
வெளிப்படுத்தியுள்ளார்‌. 


கோவைகிழார்‌ பெற்ற பட்டங்களும்‌ பாராட்டுகளும்‌ 


கோவைகிழாரின்‌ இலக்கியப்பணி, சமயப்பணி, கல்விப்பணி 
ஆகியவற்றைப்‌ பாராட்டி அரசு 1930-ல்‌ 'ராவ்சாகேப்‌' என்ற 
பட்டமும்‌ 1938-ல்‌ ராவ்பகதூர்‌' பட்டமும்‌ அளித்துச்‌ சிறப்பித்தது. 
ஆங்கிலப்‌ புவியியல்‌ சங்கத்தார்‌ இவருக்கு எப்‌.ஆர்‌.சி.எஸ்‌. 
என்றும்‌ பட்டம்‌ வழங்கினர்‌. சென்னை மாநிலத்‌ தமிழ்க்‌ கழகம்‌ 
இவருக்குச்‌ “செந்தமிழ்ப்‌ புரவலர்‌', “சித்தாந்தப்‌ புலவர்‌' என்ற 
பட்டங்களைக்‌ கொடுத்துச்‌ சிறப்பித்தது. மதுரை ஆதீனம்‌ “சைவ 
ஞாயிறு' என்னும்‌ பட்டம்‌ கொடுத்துப்‌ பாராட்டியது. இவர்‌ 
எழுதிய கொங்கு நாட்டு வரலாறு என்னும்‌ நூலுக்கு 1957-ல்‌ 
தமிழக வளர்ச்சிக்‌ கழகம்‌ பரிசு கொடுத்துப்‌ பாராட்டியது. 1958-ல்‌ 
பொள்ளாச்சியில்‌ நடைபெற்ற தமிழக எழுத்தாளர்‌ மாநாட்டில்‌ 
இவருக்குப்‌ பொற்பதக்கம்‌ அளித்து எழுத்தாளர்கள்‌ அனைவரும்‌ 
இவரைப்‌ பெருமைப்படுத்தினர்‌. 


கோவைகிழாரின்‌ சிறப்பியல்புகள்‌ 


காலையில்‌ இறைவழிபாடும்‌ திருமுறை ஓதுதலும்‌ இவருடைய 
அன்றாடப்‌ பழக்கமாயிருந்தன. தினந்தோறும்‌ பாடல்கள்‌ 
எழுதுவது என்ற பழக்கத்தை உடையவராயிருந்தார்‌. 
காலையிலும்‌, மாலையிலும்‌ உலாவச்‌ சென்று வருகையில்‌ தாம்‌ 
கண்ட காட்சிகளில்‌ தம்‌ மனதைத்‌ தொட்டவற்றைப்‌ பற்றிப்‌ 
பாடல்கள்‌ எழுதியுள்ளார்‌. தாம்‌ பணியாற்றும்‌ நிறுவனத்தின்‌ 
வளர்ச்சியிலும்‌, முன்னேற்றத்திலும்‌ ஆர்வம்‌ கொண்டதோடு 
அவற்றிற்காகத்‌ தமது சொந்தப்‌ பொருளைச்‌ செலவு செய்யத்‌ 
தயங்காத உள்ளம்‌ கொண்டவராக விளங்கியுள்ளார்‌. தன்னிடம்‌ 
உதவிகேட்டு வருபவர்களுக்கு உதவுவதில்‌ அதிக நாட்டம்‌ 
உடையவராக விளங்கினார்‌. புத்தகங்களைப்‌ புனிதப்‌ 
பொருளாகக்‌ கருதினார்‌. தாம்‌ எழுதிய பாடல்கள்‌ கட்டுரைகள்‌ 
வரலாற்றுக்‌ குறிப்புகள்‌ ஆகிய கையெழுத்துப்‌ பிரதிகளான 
கையேட்டுக்‌ குறிப்புகளின்‌ தொகுப்புக்களை வரிசையாக 

எண்ணிட்டு வைக்கும்‌ பழக்கமும்‌ இவரிடம்‌ இருந்தது. இவர்‌ 
படித்து முடித்துத்‌ தொழிலில்‌ ஈடுபட்ட பின்பு தன்‌ பெற்றோரின்‌ 
பொருளையே நம்பி வாழாமல்‌ தன்‌ சொந்த உழைப்பினால்‌ வந்த 
பொருளையே கொண்டு வாழ்ந்தார்‌. 


ஆசிரியப்‌ பணியில்‌ இவருக்கு அளவு கடந்த விருப்பமாக 
இருந்தது. தாம்‌ வகித்த பதவியிலிருந்து ஓய்வு பெற்ற பின்பு 
கோவை பேரூர்‌ தமிழ்க்‌ கல்லூரியில்‌ முதல்வராக இருந்து 
மாணவர்களுக்கு வரலாறு, கல்வெட்டு ஆகிய பாடங்களைச்‌ 
சிறப்பான முறையில்‌ கற்பித்தார்‌. முதல்வர்‌ பதவியில்‌ இருந்து 
விலகிய பின்பும்‌ வாரத்திற்கு ஒரு நாள்‌ கல்லூரிக்கு வந்து 
மாணவர்களுக்குச்‌ சமயப்‌ பாடம்‌ கற்பித்துள்ளார்‌. ஆசிரியப்‌ 
பணியில்‌ கிடைத்த மனமகிழ்ச்சி வேறு தொழிலில்‌ தனக்குக்‌ 
கிட்டவில்லை என இவர்‌ கூறியுள்ளார்‌. 


இவ்வாறு கொங்கு நாட்டுப்‌ புலவர்‌ பெருமக்களுள்‌ 
ன்றியமையா டத்தில்‌ வைத்துப்‌ போர்‌ க்குரிய 
த த த்து றறுதலுக்கு 
கோவைகிழார்‌ 3.12.1969 அன்று இறைவனடி சேர்ந்தார்‌. 


கோவைகிழாரின்‌ படைப்புகள்‌ 
1] உரைநடை இலக்கியங்கள்‌ 


கோவைகிழார்‌ சிறந்த உரைநடை ஆசிரியராக விளங்கினார்‌. 
அவர்‌ எழுதி வெளிவந்த உரைநடை நூல்கள்‌ பின்வரும்‌ முறையில்‌ 
இடம்‌ பெறுகின்றன. (1) கோயில்‌ பூனை, (2) வீட்டு எலி, (3) 
காட்டு எருமை,(4) யான்‌ கண்ட இலங்கை, (5) கடலின்‌ 
கண்முத்து, (6) நாங்கள்‌ எழுவர்‌, (7) சுந்தரரும்‌, கொங்கும்‌, (8) 
செய்கைநலம்‌, (9) மருதமலை மான்மியம்‌, (10) பேரூர்‌ வரலாறு 
(11) பேரூர்‌ மூர்த்திகள்‌. (12) தேவாங்கர்‌ குல வரலாறு, 
(13)முட்டம்‌ வரலாறு, (14) அன்னூர்‌ வரலாறு, (15)கலசை 
வரலாறு, (16) சமணமும்‌, கொங்கும்‌, (17) அபயசந்து, (18) 
சிறுகதைத்திரள்‌, (19) நாட்டுப்புறம்‌, (20) இதுவோ எங்கள்‌ 
கோவை, (21) நால்வர்களும்‌ கல்வெட்டுகளும்‌, (22) சேக்கிழாரும்‌ 
கல்வெட்டுக்களும்‌, (23) சமாஜத்தலைமை உரைகள்‌ (விருதுநகர்‌ 
மயிலம்‌),(2:3) ஆண்டுவிழா தலைமை உரைகள்‌ (தூத்துக்குடி 
சாத்தூர்‌), (24) துறையூர்‌ மாணவர்‌ தலைமை உரை, (25)கல்வி 
மாநாடுகள்‌ உரை (கோவை), (26) தேவாங்க மாநாடு உரைகள்‌ 

(கோவை உப்பாடா), (27) உடற்பயிற்சி மாநாடு உரைகள்‌ 
(கோவை), (28) திருவாலாங்காடு வரலாறு, (29) சமயங்கள்‌ (கழக 
வெளியீடு), (30) தமிழ்‌ இசைக்கருவிகள்‌ என்பன. 


2] நாடகங்கள்‌ 


கோவைகிழார்‌ எழுதியுள்ள நாடக நூல்கள்‌ ஐந்து. அவை. (1) 
வீழ்ச்சியும்‌ மீட்சியும்‌, (2) காஞ்சிமாதேவி, (3)சிவராத்திரி 
பெருமை, (4) நாட்டுப்பற்று, (5) சென்ற மைந்தன்‌ வென்று 
வந்தது என்பன. 


37 வாழ்க்கை நூல்கள்‌ 


வாழ்க்கை வரலாறு குறித்த நூல்களும்‌ எழுதியுள்ளார்‌. அவை 
(1) கோவைகிழார்‌, (2) சிவக்கவிமணி, (3)அப்பாவு, (4) 
இராமலிங்கர்‌, (5) வெள்ளியங்கிரி கொங்கர்‌, (6) சுப்பைய 
கவுண்டர்‌, (7) விவேகானந்தர்‌ என்பன. 


4] பாடல்கள்‌ 


பதினான்கு தலைப்புகளில்‌ பாடல்கள்‌ பாடி அவை அச்சில்‌ 
வந்துள்ளன. அவை (1) நாங்கள்‌ எழுவர்‌, (2) வான்விளி, (3) 
ஜயமதி, (4) தமயனும்‌ தங்கையும்‌, (5) ஒருதுளி குடுகு, (6) 
மறைந்தபெருமை, (7) இளைஞர்‌ பாடல்கள்‌, (8) கடவுள்‌ 
வணக்கம்‌, (9) சிறுகதை பிற்பகுதி (10) வாழ்க்கையோ 
கவலையோ, (11) தெய்வங்களின்‌ புலம்பல்கள்‌, (12) 
திருவஞ்சைக்களம்‌ செலவு, (13) மண்டைக்காடு விழா, (14) 
கடோபநிஷத்து என்பன. 


57 வெளிவராதவை 


இவர்‌ படைத்த பாடல்கள்‌, மற்றும்‌ உரைநடைகளின்‌ 
தொகுப்பு வெளிவராத நிலையில்‌ கையெழுத்துப்‌ பிரதிகளாகக்‌ 
கோவையில்‌ உள்ள தவத்திரு சாந்தலிங்க அடிகளார்‌ கலை 
அறிவியல்‌ தமிழ்க்‌ கல்லூரியில்‌ உள்ளன. அவை. 


(1) ஆங்கிலப்பாக்கள்‌, (2) கன்னடமும்‌ களிதெலுங்கும்‌, (3) 
மூன்று நவீனங்கள்‌, (4) அநாதைப்பெண்‌ (செய்யுள்‌), (5) யவனக்‌ 
கதைகள்‌, (6) மிசரக்‌ கதைகள்‌, (7) கல்லும்‌ பேசுகிறது, (8) 

இயற்கை வனம்‌, (9) பெரியார்கள்‌, (10)மூகம்மது சரிதம்‌, (11) 
திரு.வி.க., (12) என்கதை. 25 ஆண்டு, (13) என்கதை 75 
ஆண்டு, (14) மெய்ப்பாடு இன்பம்‌, (15) மெய்ப்பாடு அவலம்‌, 
(16) இலங்கை செலவு, (17)ஜான்சிராணி, (18) கூத்திரப்‌ 
பிள்ளைத்தமிழ்‌, (19) சவுடாம்பிகை மாலை, (20) 
மாரியம்மை-100, (21) சேர வரலாறு, (22) ஈரோடு வரலாறு., 
(23) கொங்குநாட்டு இடப்பெயர்கள்‌, (24) கைக்களஞ்சியம்‌, (25) 
பெருங்கதை (கொங்குவேர்‌), (26) இடிகரை வரலாறு, (27) 
குழந்தையர்‌ சிவஞானம்‌, (28) இலக்கியத்தில்‌ தாவரம்‌, (29) 
காவிரிக்கரையில்‌, (30) இந்திய வரலாற்றுக்‌ கதைகள்‌, (31) 
துளசிதாசர்‌ முதுமொழிகள்‌, (32) சிவமகிமைத்‌ தோத்திரம்‌, (33) 
பொள்ளாச்சி வரலாறு, (34) தீமையாதா (35) அட்டிகை, (36) 
காந்தி பொன்மொழிகள்‌ என்பன. 


சமயச்‌ சிந்தனைய்‌ பாடல்கள்‌ 


கோவைகிழார்‌ பாடல்களின்‌ சமயச்‌ சிந்தனைகள்‌ 
என்பதற்கேற்ப இங்கு அவரது பாடல்கள்‌ பற்றிய செய்திகள்‌ 
மட்டும்‌ தரப்படுகின்றன. 


கோவைகிழார்‌ பதிகங்கள்‌ பல பாடியுள்ளார்‌. தேவாரம்‌, 
திருவாசகம்‌ போன்ற சமயப்பாடல்களை இவர்‌ ஆழ்ந்து கற்றதன்‌ 
விளைவாகவே இவரும்‌ அவற்றைப்‌ போலப்‌ பதிகங்களின்‌ 
வழியே தமது சமயச்சிந்தனைகளை வெளிப்படுத்தியுள்ளார்‌ 
என்பது இவ்வாய்வாளரின்‌ கருத்தாகும்‌. தேவாரம்‌ பாடிய மூவர்‌ 
பாடாத சில தலங்களைப்‌ பற்றிப்‌ பதிகங்கள்‌ பாடியுள்ளது 
கோவைகிழாரின்‌ தனிச்சிறப்பாகும்‌. 


கோவைகிழார்‌ (1) மேகவிடு தூது, (2) செளடாம்பிகை 
பதிற்றுப்‌ பத்தந்தாதி, (3) தெய்வங்களின்‌ புலம்பல்கள்‌ ஆகிய 
சிற்றிலக்கியங்கள்‌ படைத்துள்ளார்‌. மேகவிடுதூது என்ற தமது 
நூலில்‌ இந்திய நாட்டின்‌ பல்வேறு கோயில்களின்‌ சிறப்புக்களைக்‌ 
குறிப்பிட்டுள்ளார்‌. மேற்குத்‌ திசையாகவும்‌ கிழக்குத்திசையாகவும்‌, 
மத்திய திசையாகவும்‌ என மூன்று வழிகளில்‌ மேகத்தைத்‌ தூது 
செல்லும்படி இவர்‌ வேண்டிப்‌ பாடியுள்ளதில்‌ இந்திய நாட்டில்‌ 
இவர்‌ மேற்கொண்ட பயணம்‌ பற்றிய குறிப்பு 
உட்பொதிந்துள்ளது. இயற்கைக்‌ காட்சிகளைச்‌ சிறப்பாகக்‌ 
குறிப்பிட்டுள்ளார்‌. 

செளடாம்பிகை பதிற்றுப்பத்தந்தாயில்‌ நெசவாளர்களின்‌ 
நெசவுத்‌ தொழிலில்‌ பயன்படுத்தும்‌ பொருட்களில்‌ பருத்தி, நூல்‌, 
சாயம்‌, பட்டு, சரிகை, நெசவு, வாணிப வகைகள்‌, நெசவாளரின்‌ 
குணம்‌ என்ற பிரிவுகள்‌ குறித்துப்‌ பாடியுள்ளார்‌. 


மாரியம்மை பற்றிய துதிப்பாடல்களை அந்தாதி அமைப்பில்‌ 
பாடியுள்ளார்‌. மாரியம்மனின்‌ சிறப்புகள்‌, பக்தர்களுக்கு 
மாரியம்மை அருளுதல்‌, தத்துவ விளக்கங்கள்‌, துன்பத்தில்‌ 
உழலும்‌ மக்களின்‌ வேண்டுதல்‌ போன்ற பல்வேறு செய்திகளைப்‌ 
பற்றிப்‌ பாடியுள்ளார்‌. 


“தெய்வங்களின்‌ புலம்பல்கள்‌'' என்னும்‌ சிற்றிலக்கியத்தில்‌ 
கோயில்களின்‌ புனிதத்தன்மை கெடும்‌ வகையில்‌ பக்தர்களால்‌ 
மேற்கொள்ளப்படும்‌ தவறான செயல்கள்‌ பற்றிக்‌ குறிப்பிடுகிறார்‌. 
வழிபாட்டு முறையில்‌ கடைப்பிடிக்கப்படும்‌ மூடப்பழக்க 
வழக்கங்கள்‌ பற்றிக்‌ கடிந்துரைத்துள்ளார்‌. புலம்பல்‌ என்னும்‌ 
சொல்‌ பழமையான வழக்கில்‌ உள்ளது. “புலம்பே தனிமை”' 


எனத்தொல்காப்பியம்‌ கூறுகிறது. துன்பத்தின்‌ வெளிப்பாடாக 
வரும்‌ கண்ணீரைப்‌ “புலம்பு முத்து'' (முல்லைப்பாட்டு 233) என 
முல்லைப்பாட்டில்‌ காண முடிகிறது. 


ஆழ்வார்களும்‌ நாயன்மார்களும்‌ இறைவனின்‌ அருளுக்காக 
வேண்டிச்‌ சிந்தை கனிந்து புலம்பும்‌ வகையில்‌ பாடல்கள்‌ 


பாடியுள்ளனர்‌. 

வெற்றுப்‌ புலம்பலால்‌ பயன்‌ ஏதுமில்லை. 
புலம்பலின்போது பொதுவான வாழ்க்கையின்‌ 
பிரச்சனைகளையும்‌, அவற்றை நீக்குவதிலுண்டான 


அணுகுமுறைகளையும்‌ பற்றிக்‌ கூறப்படுவதுண்டு. அல்லது 
அப்பிரச்சினைகளின்‌ சொல்லொண்ணாத்‌ துயரத்தைப்‌ பற்றிப்‌ 
பிறர்‌ அறிந்து கொள்ளும்‌ வகையிலும்‌ புலம்பல்‌ அமையும்‌. 


சங்க இலக்கியம்‌ தொடங்கி நவீனகாலம்‌ வரை புலம்பல்‌ 
பற்றிய குறிப்புகள்‌ பாடல்களில்‌ காணப்பட்டாலும்‌, புலம்பல்‌ 
என்னும்‌ தனியொரு இலக்கிய வகையைக்‌ கோவைகிழார்‌ 
பாடியுள்ளார்‌. சமூதாயச்‌ சீர்திருத்தக்‌ கருத்துக்களை 
வெளிப்படுத்தும்‌ நிலையிலும்‌, தெய்வத்தின்‌ பேரால்‌ நிகழும்‌ 
மூடப்பழக்கங்களைத்‌ தவிர்க்க வேண்டும்‌ என்ற நிலையிலும்‌ 


16 


தெய்வங்கள்‌ புலம்புவதாக கோவைகிழார்‌ பாடியுள்ளார்‌. 
இப்பாடல்கள்‌ சமுதாய விழிப்புணர்வை வலியுறுத்தும்‌ நோக்கில்‌ 
அமைந்துள்ளன. 

மனிதர்களுடன்‌ தெய்வம்‌ வரம்‌ கொடுப்பதாகவும்‌, 
பேசுவதாகவும்‌ பல்வேறு இலக்கியங்களில்‌ காணப்படுகின்றன. 
சான்றாகச்‌ சிலப்பதிகாரத்தில்‌ உள்ள வரந்தருகாதையையும்‌ 
வாழ்த்துக்காதையையும்‌ கூறலாம்‌. 

கோவைகிழார்‌ தெய்வங்களின்‌ புலம்பல்களாகக்‌ 
கீழ்வருவனவற்றைப்‌ பாடியுள்ளார்‌. 

1) கோனியம்மன்‌ புலம்பல்‌ 

2) நாட்டுராயன்‌ புலம்பல்‌ 

3) திருவல்லிக்கேணி பார்த்தசாரதி சுவாமி புலம்பல்‌ 

4) ஸ்ரீரங்கம்‌ அரங்கநாதசுவாமி புலம்பல்‌ 

5) திருப்பதி வேங்கடாசலபதி புலம்பல்‌ 


6) மொண்டிப்பெருமாள்‌ புலம்பல்‌ 

7) ஈச்சனாரிபுலம்பல்‌ 

8) காரமடை அரங்கநாதர்‌ புலம்பல்‌ 

9) காசி விசுவநாதர்‌ புலம்பல்‌ 

10) காளி புலம்பல்‌ 

11) மாரியம்மன்‌ புலம்பல்‌ 

12) வாழைத்தோட்டத்தையன்‌ புலம்பல்‌ 
13) பழனியாண்டவர்‌ புலம்பல்‌ 


14) பேரூர்‌ பட்டீசர்‌ புலம்பல்‌ 


15) பூரிஜகந்நாத சுவாமி புலம்பல்‌ 

16) கயாவிஷ்ணுவின்‌ புலம்பல்‌ 

கோயில்கள்‌ பல இருக்கக்‌ கோவைகிழார்‌ மேலே குறிப்பிட்ட 
பதினாறு கோவில்களில்‌ எழுந்தருளியுள்ள தெய்வங்கள்‌ 
புலம்புவதாகப்‌ பாடியுள்ளார்‌ 

தனிப்பாடல்கள்‌ வழி சமயச்‌ சிந்தனைகளை 
வெளிப்படுத்தியுள்ள பாங்கு சிறப்புக்குரியது. சிவன்‌, அம்மன்‌, 

முருகன்‌, விநாயகர்‌ பற்றிய பாடல்களில்‌ கோயில்களின்‌ நிலை, 
அமைப்பு ஆகியவற்றைக்‌ குறிப்பிட்டுள்ளார்‌. 


இந்துக்களின்‌ பண்டிகைகள்‌, விழாக்கள்‌ ஆகியவை பற்றிய 
சிந்தனைகளைப்‌ பாடல்களாக வெளிப்படுத்தியுள்ள தன்மை தனிச்‌ 
சிறப்புடையதாகும்‌. பிற சமயங்களைப்‌ பற்றிய 
சிந்தனைகளையும்‌ வெளிப்படுத்தியுள்ளார்‌. கிறித்துவம்‌, இசுலாம்‌, 
பெளத்தம்‌ ஆகிய பிற சமயங்களின்‌ செய்திகளையும்‌ பற்றித்‌ தம்‌ 
மனதில்‌ தோன்றியவாறு பாடல்கள்‌ இயற்றியுள்ளார்‌. 


பதிகங்களின்‌ வழி 6காவைகிழாரின்‌ சமயச்‌ சிந்தனைகள்‌ 


கோவைகிழார்‌ பாடல்கள்‌ என எழுதத்‌ தொடங்கியபோது 
பதிகங்களையே முதலில்‌ எழுதியுள்ளார்‌. இவர்‌ கையெழுத்துப்‌ 
பிரதிகளாக எழுதி வைத்துள்ள ஏறக்குறைய எழுபத்தைந்து 
தொகுதிகளில்‌ முதற்‌ தொகுதிகளில்‌ மட்டும்‌ 13 பதிகங்கள்‌ 
உள்ளன. இவர்‌ பாடியுள்ள மொத்தப்‌ பதிகங்கள்‌ 34 ஆகும்‌. 
அவை பின்வரும்‌ முறையில்‌ இடம்‌ பெறுகின்றன. (1) 
வெள்ளிமலை - மருதமலை, (2) வெள்ளிமலை அந்தாதிப்பதிகம்‌, 
(3) வானவில்‌ - மருதமலை, 94) விநாயகர்‌ அந்தாதி, (5) 
பாலமலை, (6) குருந்தமலைப்பதிகம்‌, (7) பெட்டத்தம்மன்‌ 
பதிகம்‌, (8) விற்குடிபதிகம்‌, (9) காளையார்‌ கோயில்‌, (10) 
ஆவுடையார்‌ கோயில்‌, (11) திருவாடானை, (12) 
திருப்புனவாசல்‌, (13) சவுடநாயகி திருமுக்கால்‌, (14) சிவமலை, 
(15) நத்தக்கடவூர்‌, (16) முத்துக்குமரர்மலை, (17) வெள்ளலூர்‌, 
(18) மருதாசலப்பதிகம்‌,(19) பொன்னூற்றுக்காட்சி, (20) 
குன்றத்தூர்‌, (21) ஸ்ரீபெரும்புதூர்‌, (22) சோழிங்கபுரம்‌ என்னும்‌ 
திருக்கடிகை (23)விரிஞ்சிபுரம்‌, (24) திருமயிலை, (25) அவிநாசி, 
(26) தக்ஷிணாமூர்த்தி, (27) பேட்டையீசர்‌ பதிகம்‌, (28) பழனி 
ஆண்டவர்‌, (29) பெரியபாளையம்‌, (30) திருஉசாத்தான பதிகம்‌ 
(31) கிருஷ்ணாபுரம்கோயில்‌, (32)மெய்ஞ்ஞீலியம்மன்‌ 
திருக்கோலம்‌, (33) தக்கோலம்‌, (3.4) அன்னைபத்து என்பன. 


இப்பதிகங்களில்‌ ஸ்ரீபெரும்புதூர்‌ விருஞ்சிபுரம்‌ ஆகிய 
பதிகங்களைத்‌ தவிர அனைத்தும்‌ பத்துப்‌ பத்துப்‌ பாடல்களாக 
அமைந்துள்ளன. ஸ்ரீபெரும்புதூர்‌, விரிஞ்சிபுரம்‌ என்னும்‌ 
பதிகங்கள்‌ மட்டும்‌ 7 பாடல்களில்‌ அமைந்துள்ளன. 

(இக்கட்டுரை கோவைகிழாரின்‌ சமயச்சிந்தனைகள்‌ எனும்‌ 
ஆய்வேட்டின்‌ முன்னுரையாக அமைந்த பகுதியாகும்‌. இது 
கோவைகிழாரின்‌ படைப்புகளை எளிதில்‌ அணுகி 
அறிந்துகொள்ள ஏதுவாக சிதம்பர அடிகளார்‌ நூலகத்தில்‌ 
வைக்கப்பட்டிருக்கின்றது) 
மரகதவல்லி வாழ்க... 
கோவைகிழார்‌ இயற்றிய 
சவுடாம்பிகை பதிற்றுப்பத்தந்தாகி 


காப்பு 


சதிர்க்கோவை ஆளும்‌ சவுடாம்‌ பிகைமேல்‌ 
பதிற்றுப்பத்‌ தந்தாதி பாட - உதிக்குமே 
நெஞ்சினிடை ஓங்கார நேர்முகத்தான்‌ பாதத்தே 
அஞ்சலெனும்‌ சொல்லேற்கும்‌ அன்பு. 


பெருமை மிகு கோவை நகரில்‌ வீற்றருளும்‌ செளடாம்பிகை 
அன்னை மீது பதிற்றுப்பத்தந்தாதி பாட ஓங்கார வடிவினன்‌ ஆகிய 
பிள்ளையாரின்‌ பாதம்‌ நெஞ்சினில்‌ உதித்து அஞ்சல்‌ என்றருள 
அன்புடன்‌ வணங்குகின்றேன்‌. 


நூல்‌ 
முதற்பத்து - பொது 
(தரவுக்கொச்சகம்‌ 7 


சீர்பெற்ற மேன்மலைகள்‌ சிறப்புற்ற தனுசெனவே 
கார்பெற்ற வளைவாகிக்‌ கவிழ்ந்திருக்க அதனிடையே 
கூர்பெற்ற அம்பெனவே குளிர்நொய்யல்‌ பிணைந்திருக்க 
ஏர்பெற்ற அதன்சிறகாய்‌ இலங்கியுறும்‌ நின்னகரே. 1 


சிறப்புமிக்க மலைத்தொடர்‌ வில்‌ போன்றதாக அமைய 
அதனிடையே அம்பு போல்‌ திகழும்‌ நொய்யல்‌ நதி ஓடி அழகு 
சேர்க்கும்‌ நகரம்‌ இது (கோவை). 

நின்னகர்தான்‌ மேனாளில்‌ நிகரில்லா நல்லிருளன்‌ 
தன்னகரில்‌ இருள்‌அடவி தனைக்குடியாக்‌ கொண்டதனால்‌ 
பொன்னிகரும்‌ திருமேனி புனிதமாது கோணம்மன்‌ 
சன்னிதமும்‌ கொண்டுளதால்‌ சார்ந்துளதப்‌ பெயர்க்கோவை. 2 


பண்டு இருளர்‌ குடிகொண்டிருந்த வனப்பகுதியாகிய 
இந்நகரம்‌ கோனியம்மன்‌ குடிகொண்டு அருள்வதால்‌ கோவை 
என்னும்‌ பெயருடையதானது. 


பெயர்க்கோயான்‌ என்சொல்லிப்‌ புகழ்வேனோ பண்டையநாள்‌ 
உயர்க்கோவன்‌ வகைமகளிர்‌ உண்டுமிழ்ந்த சப்பாத்தி 
இயற்கனிகள்‌ செய்நிறத்தால்‌ ஈருதடும்‌ கனிக்கோவைப்‌ 
பெயர்க்குவமை பெறலாற்பேர்‌ பெற்றதோநின்‌ கோவைநகர்‌. 3 


சப்பாத்திக்‌ கள்ளிப்‌ பழங்களை உண்டு அதனால்‌ கோவைக்‌ 
கனிபோலச்‌ சிவந்ததாகிய இதழ்களை உடைய மகளிரின்‌ அழகால்‌ 
இந்நகருக்குக்‌ கோவை என்னும்‌ பெயர்‌ வந்ததோ! 


கோவைநகர்‌ முதற்றேவி கோனமகா காளிக்கே 

பூவையவர்‌ அறுபெயராம்‌ புரந்தருளும்‌ சோதரிகள்‌ 

சேவைபெற இலங்குகையில்‌ செவ்வியநின்‌ திருமுன்னும்‌ 
பாவைதமில்‌ ஒருத்தியெனப்‌ பகர்ந்திடுவர்‌ அன்பரெலாம்‌. 4 


கோனியம்மன்‌ கோவை நகரில்‌ மூதல்‌ தேவியாக இருக்க 

அவளுக்கு அறுவர்‌ சகோதரிகள்‌ துணையாக இருக்கின்றனர்‌. 
அவ்வறுவருள்‌ நீயும்‌ ஒருத்தியென அன்பர்கள்‌ 
வணங்குகின்றார்கள்‌. 

அன்புடனே குடிமக்கள்‌ அறுவர்கள்‌ தேவிகளை 

இன்புடனே உபசரிப்பார்‌ இளமறியின்‌ கறிதருவார்‌ 

நின்புதல்வர்‌ கொடுமைதரும்‌ நிணச்சேதம்‌ செய்வதிலே 

முன்புசெயும்‌ உபசரிப்பும்‌ முதற்சைவ முறையினதே. 5 


பலிநேர்ந்து வழிபடும்‌ முறை முன்‌ ஒருகாலத்து இருந்தாலும்‌ 
அது கொடுமையானது என்பதால்‌ உன்‌ அன்பர்‌ சைவ முறைப்‌ 
பூசைகள்‌ செய்து உன்னை அன்புடன்‌ உபசரித்து 
வழிபடுகின்றனர்‌. 

முறையாக நின்சகிமார்‌ மூதூரின்‌ பற்றிசைவாழ்‌ 

குறையாத கருணையுடன்‌ கோனம்மன்‌ அங்காளி 

கறையாரும்‌ வாட்டடக்கைக்‌ காளியுடன்‌ காமாட்சி 

மறையாத மாரியுடன்‌ மாகாளி எனும்பெயரோர்‌. 6 


உன்‌ துணையாக உள்ள தேவியர்‌ கோனியம்மன்‌, 
அங்காளி, காளி, காமாட்சி, மாரி, மாகாளி என்னும்‌ அறுவர்‌ ஆவர்‌. 


எனில்‌அவர்தாம்‌ அறுவருமே எழில்துர்க்கை அமுசமுமாய்‌ 
தனில்‌அமரும்‌ கொள்கையதாய்த்‌ தந்தமது கோயிலிலே 
இனிதமரும்‌ விழவின்கண்‌ இச்சையுறும்‌ புறப்பாடும்‌ 
தனிமையதாய்க்‌ கொள்வதுவும்‌ தரித்திலையால்‌ நின்மாட்டு. 7 


அவ்வறுவர்‌ தேவியரும்‌ கொற்றவை (துர்கை) அம்சமாக 
அவரவர்‌ கோயிலிலே இனிதிருந்து பூசையும்‌ விழாவும்‌ ஏற்று 
அருள்‌ பாலிக்கின்றனர்‌. 
நின்மாட்டு நின்மக்கள்‌ நிலைத்துள்ள ஆலயத்தே 
தொன்மாட்டுப்‌ புனிதனுமே தோன்றுவதும்‌ ஊர்வலத்தே 
கன்மாடத்‌ தெருவிலும்தான்‌ கண்மகிழப்‌ போவதுவும்‌ 
சன்மார்க்க முறைவகையில்‌ சத்திசிவம்‌ காட்டுதற்கே. 8 


நீயோ உன்மீது அன்புடைய பக்தர்கள்‌ மகிழ அவர்கள்‌ 

வாழ்கின்ற கல்‌ மாடங்கள்‌ அமைந்த வீதிகளில்‌ சக்தி சிவம்‌ காட்டும்‌ 
பொருட்டு புனிதருடன்‌ பொருந்தி வலம்‌ செய்து வளம்‌ 
பெருக்கின்றாய்‌. 

காட்டுமிடத்‌ தெப்பொருளும்‌ கடிதியங்க வேண்டுமெனில்‌ 

ஆட்டுவிக்கும்‌ சத்தியுடன்‌ ஆர்ந்திருக்கும்‌ சிவனும்தான்‌ 

கூட்டுவித்தால்‌ ஆகுமன்றிக்‌ கூடாதே தனந்தனியே 

மாட்டுவித்தால்‌ உணர்விலதாம்‌ மறைவிதியும்‌ தெரிவிப்பாய்‌. 9 


எப்பொருளாயினும்‌ அதில்‌ இயக்கம்‌ சக்தி சிவம்‌ கூட்டு 

வித்தாலன்றி ஆகாது என்பது உணர்த்தவே நீ அவ்வண்ணம்‌ 
நடத்துகின்றாய்‌. 

தெரிவித்துச்‌ சத்தியிற்றான்‌ திகழ்தலுறும்‌ பலசெயலும்‌ 

விரிவித்து அதன்பயனை விளக்கிவிடும்‌ தன்மையதால்‌ 

தரியிடத்துத்‌ துகில்கோர்க்கும்‌ தமரர்கள்‌ நின்னிடத்துப்‌ 

புரிவிக்கும்‌ பூசையினைப்‌ போற்றிவரும்‌ நாயகியே. 1௦ 

21 


சக்தியில்‌ தான்‌ செயல்கள்‌ விரிகின்றன என்பது விளக்கும்‌ நின்‌ 
குன்மையால்‌ தரியிடத்து நெசவாகிய தொழில்‌ செய்யும்‌ அன்பர்‌ 
போற்றி வணங்க நீ வீற்றிருந்து அருளுகின்றாய்‌. 
இரண்டாம்‌ பத்து - பருத்தி 
(கலிவிருத்தம்‌ 7 
நாயகியே நிலவுலகில்‌ நாணமொடு மக்கள்‌ 
தூயகமாம்‌ மானமுமே தொன்மைமுதல்‌ காக்க 
காயகத்து வெண்பருத்தி காய்க்குமாறு செய்து 
ஆயகலை அதனிடத்தே ஆக்குவித்தாய்‌ அன்றோ. da 


பூமியில்‌ மக்கள்‌ மானங்காக்க ஆடை நெய்தற்கு ஏற்ற 
வகையில்‌ வெண்‌ பருத்தி காய்க்கச்‌ செய்து அதனிடையே 
நெசவாகிய கலையை அமைத்தவள்‌ நீயல்லவா!. 


அன்றுமுதல்‌ வியனுலகில்‌ ஆறறிவின்‌ மக்கள்‌ 

கொன்றுமுதல்‌ தின்றுதிரி கொடியஉயிர்‌ களினும்‌ 

நின்றுமுதல்‌ பிரிதாக்கி நிலையுயர்த்தித்‌ தந்த 

துன்றுமுதல்‌ பருத்திடடைத்‌ தொல்லரசி நீயே. 12 


அன்று முதலாக ஆறறிவுடைய மக்கள்‌ கொன்று தின்று 
திரியும்‌ விலங்குகளின்‌ வேறுபட்டு உயர்வடையப்‌ பருத்தியில்‌ 


உடை தந்தது உன்‌ சிறப்பேயாகும்‌. 


நீயல்லால்‌ ஆற்றுவள நீரின்றி வானத்‌ 

தேயல்லால்‌ வேறெதுவும்‌ ஏற்காத கரிசல்‌ 

தீயல்லால்‌ விடினுமதில்‌ தீப்பொரிக்கும்‌ நிலத்தே 

தூயல்லி நிகர்பருத்தி தோன்றுவித்தல்‌ ஆமோ. 13 

வானம்‌ பார்த்த பூமியாக வெம்மையில்‌ வாடும்‌ கரிசல்‌ பூமியில்‌ 

அல்லி போன்ற நிறத்தையுடைய பருத்தி உன்‌ அருளன்றி 
விளைந்திடுதல்‌ கூடுமோ? (அருளால்‌ விளைந்தது என்று 
பொருள்‌). 

ஆமாமே கருமண்ணில்‌ அரும்பருத்தி விதைக்கத்‌ 

தாமாகப்‌ பச்சைநிறத்‌ தழைச்செடிகள்‌ விட்டு 

நாமாக வியந்திடவே நறுமஞ்சட்‌ பூக்கள்‌ 

பூமாதின்‌ மிசைப்பொலிந்து பூத்தலுநின்‌ செயல்தான்‌. 14 

கருமை நிறம்சேர்‌ மண்ணில்‌ விதைக்கப்‌ பெற்ற பருத்தி 
பசுஞ்செடியாய்‌ வளர்ந்து அதில்‌ மஞ்சள்‌ நிறப்‌ பூக்கள்‌ காண்போர்‌ 
வியக்குமாறு பூப்பதும்‌ உன்‌ செயலேயாகும்‌. 


செயலருமை என்னென்பேன்‌ செடியினிடைப்‌ பூவோ 
இயலரும்வெண்‌ மஞ்சளிடை இனியகறும்‌ புள்ளி 
மயலருந்தும்‌ வகையிருப்ப மாய்கைதன்‌ திறமோ 
அயலருமை வெண்பருத்தி அடைகாயாய்‌ மாறும்‌. 15 


செடியிடைப்‌ பூவும்‌ மஞ்சள்‌ பூவிடைக்‌ கரிய புள்ளியாய்த்‌ 
தோன்றிவரும்‌ அடைகாயாய்‌ மாறும்‌ படி செய்யும்‌ உன்‌ 
செயலின்‌ அருமையை என்ன சொல்லிப்‌ புகழ்வது. 


மாறுமதி சயம்கண்ட மகளிர்தம்‌ இல்லில்‌ 

கூறும்விடு கவிக்கேற்ற குணப்பொருளே கொள்ளும்‌ 

சீறும்தீ முளைத்துக்காய்‌ சீராய்க்காய்க்‌ கக்காண்‌ 

ஏறுமானம்‌ காக்கநிற்கும்‌ எழிற்கனிதான்‌ எனவே. 16 


இப்படி மாறும்‌ அதிசயம்‌ மகளிர்‌ ““தீ முளைத்துக்‌ காய்‌ 
காய்க்கும்‌ மானம்‌ காக்கக்‌ கனியாகும்‌ அது என்ன?'' என்பது 
போல விடுகவி அமைக்க ஏதுவாக அமைகின்றது. 


எனமகளிர்‌ விடுகவியாய்‌ வியந்துவரும்‌ பருத்தி 
இனவகையில்‌ பற்பலவாய்‌ இலங்குவதும்‌ காணில்‌ 
மனவியல்பிற்‌ கொத்தபல மாசெயல்கட்‌ குதவத்‌ 
தனதியல்பை விரித்தனையே தந்துதவும்‌ தேவி. 17 


அத்தகு விடுகவிக்கு விடையாக விளங்கும்‌ பருத்தி பலவகை 
இனங்களாய்‌ விளங்கி மன இயல்பிற்கேற்பப்‌ பல 
செயல்களுக்கும்‌ உதவுகின்ற வகையில்‌ நீயே அருளினாய்‌. 


தேவிகளோ டரசருமே தூங்கிவரும்‌ அமளித்‌ 

தூவியுள இலவமரத்‌ தூய்பஞ்சின்‌ வகையும்‌ 

மேவியுள நார்‌இழைபோல்‌ மெலிந்துவரும்‌ வகையும்‌ 
ஆவியென விரிந்திலங்கும்‌ அரும்வகையும்‌ உளவால்‌. 18 


அரசர்‌ தம்‌ தேவியருடன்‌ துயிலும்‌ மெத்தைகளுக்கு உகந்த 
இலவம்‌ பஞ்சாகவும்‌ நூலாய்‌ இழைக்கும்‌ பஞ்சாகவும்‌ பலவகைப்‌ 
பஞ்சுகள்‌ இருக்கின்றன. 

உளவாகும்‌ பருத்தியின்கண்‌ உணவாக ஆக்கள்‌ 

கொளஆகும்‌ சிற்றுருண்டைக்‌ கொட்டையுமே நோக்கின்‌ 
அளவாக உடுத்திடவே ஆடவர்க்குப்‌ பஞ்சும்‌ 

வளமாகும்‌ கொட்டைதனை உண்டிடவும்‌ கொள்ளும்‌. 19 


அவற்றுள்‌ பருத்தியின்கண்‌ பசுக்கள்‌ முதலியவை 
உண்ணக்கூடிய வகையில்‌ பருத்திக்‌ கொட்டை உண்டாகின்றது. 
ஆக மக்களுக்கு உடைக்குப்‌ பஞ்சும்‌ கால்நடைகளுக்கு 
உணவுக்குப்‌ பருத்திக்‌ கொட்டையும்‌ கிடைக்கின்றது. 


கொள்ளுங்கால்‌ இப்பூண்டின்‌ குணமதையே இங்கு 
விள்ளுங்கால்‌ உடுப்புடனே உணவையுமே தரலால்‌ 
அள்ளுங்கால்‌ நின்சிருட்டின்‌ அருமைதனைச்‌ சிறிதே 
உள்ளுங்கால்‌ சிறுஅணுவும்‌ வியப்புபல தருமால்‌. 20 
அவ்வகையில்‌ இப்பருத்திப்‌ பூண்டின்‌ சிறப்பு 
போற்றத்தக்கதாய்‌ இருக்கின்றது. உன்‌ படைப்பின்‌ அருமையை 
நினைக்கையில்‌ அணு கூட வியப்பினையே தருகின்றது. 


மூன்றாம்‌ பத்து - நூல்‌ 
[கலிவிருத்தம்‌ - வேறுவகை] 


தருநிழல்‌ அமைவுறும்‌ தடஞ்சூழ்க்‌ கோவையில்‌ 

அருநிழல்‌ ஆலயத்‌ தமர்ந்த நாயகீ 

இருநிழல்‌ கருணையில்‌ இருக்கும்‌ வகையினால்‌ 

பெருநிழல்‌ களிப்பினை பெறுவர்‌ நெய்பவர்‌. 21 


மரங்கள்‌ மிக்கு நிழல்‌ பெற்றுத்‌ திகழும்‌ கோவையில்‌ நல்ல 

திருக்கோயிலில்‌ வீற்றிருக்கும்‌ உன்‌ அருள்‌ நிழற்கீழ்‌ இருப்பதால்‌ 
நெசவுத்‌ தொழில்‌ செய்பவரான உன்‌ அன்பர்கள்‌ 
மகிழ்ந்திருக்கின்றனர்‌. 

நெய்வதற்‌ கழகிதாய்‌ நேர்த்தி எனத்தக 

செய்வதற்‌ குதவியாய்ச்‌ செவ்வைத்‌ தொழிலென 

பெய்வது பனியெனப்‌ பிரித்துப்‌ பஞ்சியை 

எய்வதை நோக்குறின்‌ எழிலும்‌ காட்டுவாய்‌. 22 

பிழைக்கும்‌ பொருட்டுச்‌ செய்வதற்கு உதவியாய்‌ நேர்த்திமிக்க 
நெய்தல்‌ தொழிலை உருவாக்கி அதைச்‌ செய்யப்பணிந்து அதில்‌ 
பஞ்சு நூலாகி வரும்‌ எழிலைக்‌ காட்டுகின்றாய்‌. 


காட்டினை மனைகதொஙறும்‌ கற்பிற்‌ பெண்டிரி 

ராட்டினைச்‌ சுற்றியி ராகம்‌ எடுத்தலில்‌ 

ஊட்டினை இன்பமும்‌ உளத்தில்‌ உலகமும்‌ 

பாட்டினில்‌ அமைவதும்‌ பகிர்ந்தே உணர்த்தினை. 23 


கற்பின்‌ மகளிர்‌ மனைகள்‌ தோறும்‌ இராட்டை சுற்றிட 
அதிலுண்டாகும்‌ இசையால்‌ இன்பம்‌ தோன்றுகிறது. உலகம்‌ 
வேலையாகிய முறைப்பாட்டினில்‌ அமைவதும்‌ நீ 
உணர்த்துகின்றாய்‌. 


உணர்ந்திலார்‌ இராட்டினத்‌ தொலியை சோலைவாய்‌ 
புணர்ந்திடும்‌ வண்டினும்‌ போக்கும்‌ ஒலியென 

குணந்தெரிந்‌ திலரெனில்‌ கூற வேண்டுமோ 

மணந்தரு இராட்டின மகிமை முழுதுமே. 24 


சோலைகளில்‌ பறக்கும்‌ வண்டுகளின்‌ ஒலியோடு 
ஒத்ததாயினும்‌ இராட்டினத்தொலி நூற்றலாகிய தொழில்‌ செய்து 
நூல்‌ எனும்‌ பயன்‌ தருவதாகும்‌. அத்தகைய இராட்டினத்தின்‌ 
மகிமை சொல்லொணாப்‌ பெருமையதாகும்‌. 


முழுமுதல்‌ தேவியே முன்னர்‌ ஈட்டிய 

எழுமுதல்‌ பஞ்சினை எழுப்பும்‌ ஆவிபோல்‌ 

கழிமுதல்‌ தறுகினால்‌ கடிந்து தூயதாய்‌ 

குழுமிய பஞ்சினை குவிப்பர்‌ திரிகளாய்‌. 25 


தேவி! முன்பு ஈட்டிய பஞ்சினை அதற்கு உயிரூட்டுமாறு 
கொடுத்துத்‌ திரிகளாக்கிக்‌ குவிப்பர்‌. 


திரிகளைப்‌ பாவையர்‌ திருப்பும்‌ கதிரியில்‌ 

புரிகளைத்‌ தந்திட புனித நூலினும்‌ 

வரிகளைக்‌ கொண்டுமே வாக்கில்‌ பாவலர்‌ 

பொரிதரும்‌ மொழியின்நூல்‌ போக்கும்‌ வகையெனா. 26 


அத்திரிகளைக்‌ கதிரில்‌ திருப்பி நூலாக்கித்‌ தருவர்‌ பாவையர்‌. 
அந்நூல்‌ வாக்கிற்‌ சிறப்புடைய பாவலர்‌ மிகத்தரும்‌ மொழிநூல்களிற்‌ 
சிறப்புடையதாம்‌. 

வகைதெரிந்‌ திழைகளை வனிதை மாறெலாம்‌ 

தொகைதெரிந்‌ திராட்டினம்‌ தோறும்‌ நூற்கவே 

நகைதெரிந்‌ தவாவினால்‌ நன்கு பாடவே 

தகைதெரிந்‌ திழைகளும்‌ தக்க அமைவுறும்‌. 27 


பெண்டிர்‌ முறையே இராட்டினம்‌ தோறும்‌ நூற்கும்‌ 
செயலைப்‌ புரிவதால்‌ தக்கவாறு இழைகள்‌ உருவாகின்றன. 


அமையவே சிறுமியர்‌ அசைவோ டிராட்டினம்‌ 

இமையவர்‌ மகிழவும்‌ இசையோ டாட்டவே 

எமையுமே மயக்கிட எதிர்நின்‌ றிசைசெல 

உமையுநீ மகிழ்வுறும்‌ உயர்நூல்‌ ஆகுமே. 28 


சிறுமியரும்‌ இமையோர்‌ மகிழும்‌ இசை எழும்பும்படி 
இராட்டினம்‌ சுற்ற அவ்விசை உமையாகிய உன்னையும்‌ 
மகிழ்வித்து உயர்வான நூலை விளைக்கும்‌. 


ஆகுமோ நின்னரும்‌ அருளும்‌ அலாவிடின்‌ 

போகுமோ இயந்திரம்‌ போக்கில்‌ பெருகவே 

ஆகுமோர்‌ நூற்றொழில்‌ அமிழ்த்த வருமெனில்‌ 

ஏகுமோ கைத்தொழில்‌ எழிலும்‌ வன்மையும்‌. 29 


அரிதாகிய உன்‌ அருளால்‌ அன்றி இயந்திரம்‌ அதன்‌ போக்கில்‌ 
தொழில்‌ பெருகப்‌ போகுமோ! நூல்‌ தொழிலது எழிலும்‌ 
வன்மையும்‌ சிறப்புறுமோ (அருளால்‌ அமைந்தது என்பது 
பொருள்‌). 


வன்மைதான்‌ கூறவும்‌ வகைத்தோ வலிமையே 

தன்மையாம்‌ வெள்ளையர்‌ தனித்தே கொளும்தொழில்‌ 
இன்மையாச்‌ செய்தலும்‌ இயலும்‌ வலித்தெனில்‌ 
தொன்மைநூல்‌ கைத்தொழில்‌ தோல்வி அடையுமோ. 30 


நூற்றலாகிய கைத்தொழிலது வல்லமையை வாக்கில்‌ கூறவும்‌ 
கூடுமோ! ஆங்கிலர்‌ தனித்துச்‌ செய்யும்‌ தொழில்களை வெல்லும்‌ 
வலிமையுடைய இத்தொழில்‌ தோற்குமோ! (தோற்காது) 

நான்காம்பத்து - சாயம்‌ 
[கட்டளைக்‌ கலித்துறை?) 


அடையும்‌ பருத்தியில்‌ நூற்ற இழைகளை ஆடையாக்க 
விடையும்‌ உகந்த விமலனார்‌ பாகத்‌ துன்னருளால்‌ 

இடையில்‌ தரிக்கத்‌ தரும்படி பன்னிறம்‌ ஈட்டுவித்தே 
உடையும்‌ இயற்றப்‌ பலநிறச்‌ சாயமும்‌ ஊட்டுவரே. 31 


நூலாக இழைக்கப்பட்ட பருத்தி மானிடர்‌ தரிக்கத்தக்க 
ஆடையாய்‌ வடிவம்‌ பெற விடை வாகனன்‌ ஆகிய 
பரம்பொருளது பாகத்து உறையும்‌ உன்‌ அருளை நினைத்து 
அதற்குப்‌ பல வண்ணச்சாயம்‌ ஊட்டுவார்கள்‌. 


ஊட்டவருமே இயற்கை நலங்கள்‌ உதாரணமாய்க்‌ 
காட்டவருமே களிதரு வண்ணமும்‌ கானலெலாம்‌ 
பூட்டவருமே புனித நிலமிசைப்‌ பூக்களெலாம்‌ 

மூட்டவருமே முளைத்தெழு வானோன்‌ முயல்நிறமே. 32 


ஆடைகள்‌ விளக்கமுறும்‌ படி இயற்கை நலங்களையும்‌ 
நிலமிசை மலர்ந்துள்ள தூய மலர்களின்‌ நிறங்களையும்‌ போலப்‌ 
பன்னிறச்‌ சாயங்கள்‌ ஊட்டி வானோன்‌ சிறப்பித்தான்‌. 


முயன்று நிறம்பல மூட்டவும்‌ தேவலன்‌ மூதுலகில்‌ 

அயன்று கிடக்க அருள்ஊர்ந்‌ தமரில்‌ அவுணர்களும்‌ 

மயன்று கிடக்கக்‌ குருதிவாய்ச்‌ சாயம்‌ மலிந்திடவும்‌ 

இயன்று கிடத்தினாய்‌ என்பர்‌ சரிதம்‌ இயற்றினரே. 33 

தேவி உன்னால்‌ அமர்க்களத்தில்‌ வெல்லப்பட்டு வீழ்ந்த 

அவுணர்தம்‌ குருதியில்‌ தேவலன்‌ ஆடைகளுக்குச்‌ 
சாயெமெடுத்தான்‌. இது தேவாங்க புராணம்‌ என்னும்‌ சரிதமாய்‌ 
விளங்குகின்றதே. 


இயற்றிய சாயவகை முன்னம்‌ தேவலன்‌ ஐந்தெனவே 

முயற்றி யவன்வகை ஆய்ந்தது பற்றியும்‌ முற்படவே 
அயற்றியும்‌ நூல்கள்‌ அமைத்து வெளியிட அண்டரெலாம்‌ 
மயற்றிறத்‌ தாயினர்‌ மாநிலம்‌ தானும்‌ மயங்கினதே. 34 


தேவலன்‌ அக்குருதியினின்று எடுத்த சாயம்‌ ஆடைகளை 
அழகாக்க சிவப்பு பச்சை மஞ்சள்‌ வெள்ளை இளம்‌ பச்சை 

என்னும்‌ ஐவகை நிறங்களாய்‌ அமைந்தது. அப்படி 
நிறமேற்றப்பட்ட நூல்கள்‌ ஆடைகளாய்‌ உருவாகக்‌ கண்டு 
பெருநிலத்து மக்களும்‌ தேவரும்‌ வியப்பும்‌ மயக்கமும்‌ 
கொண்டனர்‌. 


மயங்கின வண்ணம்‌ தமிழ்மக்கள்‌ மேனாள்‌ மலர்நிறம்போல்‌ 
தயங்குறு பற்பல சாயம்‌ இயற்றித்‌ தருகலிங்கம்‌ 

நயங்குணம்‌ மேலிட்டயல்நாட்‌ டவர்கொள்‌ நற்செயலும்‌ 
இயங்குறும்‌ பண்டைய நூலில்‌ எனிலது எத்துணைத்தே. 35 


குமிழ்‌ மக்கள்‌ மலர்கள்‌ போல்‌ பலவகை நிறங்களில்‌ சாய்ம்‌ 
ஏற்றித்‌ தருகின்ற ஆடையானது நயமாகவும்‌ தரமாகவும்‌ 
இருக்கின்றது. அத்தன்மைகருதி அயல்‌ நாட்டாரும்‌ அவற்றைப்‌ 
பெற்றுக்‌ கொள்கின்றனர்‌ எனில்‌ அதன்‌ சிறப்பை சொல்லவும்‌ 
கூடுமோ!. 


எத்தனை காலம்‌ இயங்கி இருந்தனர்‌ இத்தொழிலில்‌ 

முத்தமிழ்‌ மக்கள்‌ முறைதனைக்‌ கண்டதில்‌ முற்றினராய்‌ 
அத்தனை பேரும்‌ சிறப்பும்‌ அடைந்தார்‌ அயலவரும்‌ 
இத்தனைப்‌ பேரறி வாளர்‌ எவரே எனும்வியந்தே. 36 


முறைமை பேணி இத்தொழிலில்‌ நம்‌ தமிழ்‌ மக்கள்‌ பல 
காலமாய்‌ இயங்கி வருகின்றனர்‌. அதனால்‌ இவர்‌ தம்‌ பேரறிவை 
அயலாரும்‌ வியந்து போற்றும்‌ வண்ணம்‌ சிறப்பும்‌ பெற்றனர்‌. 


வியப்பும்‌ தருமே விளைபொருள்‌ காணில்‌ வெளிகுணத்தால்‌ 
நயப்பும்‌ இலதாய்‌ நலமும்‌ இலதாய்‌ நமைமயக்கும்‌ 

கயப்பும்‌ கொளுமே, எனிலும்தான்‌ கண்ணைக்‌ கவர்ந்திடுமே 
சுயப்பசை யிட்டுச்‌ சுமத்திடும்‌ பன்னிறம்‌ சூழமைத்தே. 37 


விளைகின்ற பருத்தி அழகும்‌ சிறப்பும்‌ இன்றி கயப்புச்‌ 
சுவையுடைய விதையினைக்‌ கொண்டதாய்‌ இருப்பினும்‌ 
ஆடையாய்‌ இயன்று சாயமிடுதலாகிய செய்கைக்கு உட்படுத்தப்‌ 
பட்டபின்‌ வியத்தகும்‌ வகையில்‌ கண்ணைக்‌ கவரும்‌ தன்மை 
உடையதாகும்‌. 

சூழுந்‌ தகைமை சுவைதரும்‌ தன்மை சுடுசலத்தில்‌ 

சூழுந்‌ தனிலே பிறபொருள்‌ தன்னை அணுகிடவும்‌ 

கீழும்‌ தரித்திட மேலும்‌ புதித்திட கெட்டியதாய்‌ 

மூழும்‌ தகைமை கொளுமாம்‌ கடுக்காய்‌ முதற்பொருளே. 38 


வெண்ணிறக்‌ துணி கடுக்காய்‌ முதலான பொருட்களை 
வெந்நீரில்‌ இட்டுச்‌ சாயம்‌ உண்டாக்கிப்‌ பூச கெட்டிப்பட்டு 


மேலாடையாகவும்‌ அரையாடையாகவும்‌ அணிந்து கொள்ளத்‌ 
தக்கதாய்‌ வடிவம்‌ பெறுகின்றது. 


முதற்பொரு ளாலும்‌ கருப்பொரு ளாலும்‌ முதுநிலமும்‌ 
நுதற்பொரு ளாலும்‌ உரிப்பொருளாலும்‌ நுழைந்திடலில்‌ 
புதற்பொருள்‌ தானும்‌ மலைப்பொருள்‌ தானும்‌ புலனறிந்தோர்‌ 
விதைப்பொருள்‌ கொள்வர்‌ விதவிதச்‌ சாயம்விதித்திடவே. 39 


நிலமும்‌ பொழுதுமாகிய முதற்பொருளடிப்படையில்‌ 
அமைந்த கருப்பொருட்களுள்‌ சாயமெடுத்தற்கு ஏற்றதாகவும்‌ 
உரியதாகவும்‌ அமைகின்ற மலைப்பொருட்கள்‌ முதலானவற்றை 
விதவிதமான சாயங்கள்‌ இயற்றுவதற்கு மூலப்பொருட்களாகக்‌ 


கொள்வர்‌. 


விதிதனை நொந்திடில்‌ வீணே எனவும்‌ வெதுப்புறுவார்‌ 

கதிதனைத்‌ தந்த கடமைத்‌ தொழிலைக்‌ கடைக்கணித்துச்‌ 

சதிதனை ஊட்ட அயலிடச்‌ சாயமும்‌ தாம்பெறுவர்‌ 

மதிதனைஊக்கி மதிப்படைவாரோ அம்மானுடரே! 40 

விதியை நோவது வீண்‌ என வருந்திடுவர்‌. வாழ்வாதாரமாக 

வந்த தொழிலைக்‌ கடைக்கணித்துச்‌ செயற்கைச்‌ சாயங்களை 
அயலிடத்துப்‌ பெறுதலாகிய தீமையைச்‌ செய்யாமல்‌ மதியிற்‌ 
தெளிவுபெற்று இவர்கள்‌ மதிப்புறுவாரோ! (மதிப்புற வேண்டும்‌.) 

ஐந்தாம்பத்து - பட்டு 
[கலித்துறை] 


மானு டனுடையே மானமும்‌ காப்பது மற்றும்‌ 
ஊனு டையுடலில்‌ உறுகுளிர்‌ தடுக்கவும்‌ உறுமால்‌ 
தானும்‌ கொடுத்திடும்‌ தண்மையும்‌ அழகையும்‌ தரித்து 
ஈனும்‌ சுகந்தரும்‌ இன்பமும்‌ தரித்திடும்‌ எவர்க்கும்‌. 41 
மானம்‌ காப்பதும்‌ உடலுக்குக்‌ குளிரினின்று காத்துக்கொள்ள 
உதவுவதும்‌ அழகும்‌ இன்பமும்‌ தருவதும்‌ உடையே ஆகும்‌. 


எவரும்‌ பஞ்சினில்‌ எய்திடும்‌ உடையினை ஏற்பர்‌ 

கவரும்‌ பட்டுடை கனமுடை மக்களே கவர்வர்‌ 

நிவரும்‌ பட்டினில்‌ நெய்திடும்‌ பான்மையும்‌ நின்றன்‌ 

தமரும்‌ மக்களும்‌ தழைத்திடக்‌ கொள்ளவும்‌ தருவாய்‌. 42 


பஞ்சினாலாய உடைகளை அனைத்து மக்களும்‌ ஏற்பர்‌ 
பட்டுடையைச்‌ செல்வர்களே அணிவர்‌. பட்டினில்‌ நெய்திடவும்‌ 
உன்னை வழிபடும்‌ மக்கள்‌ வாழ்வு தழைத்திடவும்‌ நீயே 
அருளவேண்டும்‌. 


தருவும்‌ செடிகளும்‌ தரிகளில்‌ உடைசெயத்‌ தருமால்‌ 

மருவும்‌ பஞ்சியும்‌ மற்றவை விளைத்தும்‌ மல்கி 

துருவும்‌ புழுக்களும்‌ தூயதாம்‌ நூலினைத்‌ தொடுக்க 

திருவும்‌ திகைத்திடச்செய்வையால்‌ பட்டினைத்‌ திரித்து. 43 


செடிகொடிகளும்‌ பஞ்சும்‌ உடை செயத்‌ தக்க வகையில்‌ 
விளைகின்றன. மறியும்‌ புழுக்களும்‌ தூய நூலினைத்‌ தொடுக்க 
உதவுகின்றன. அவ்வகையில்‌ பட்டினால்‌ திரு விளைய நீயே 
அருள்‌ செய்கின்றாய்‌. 


திரித்துச்‌ செய்திடும்‌ திவ்வியப்‌ பட்டினைத்‌ தேர்ந்தோர்‌ 
பிரித்துச்‌ செய்திடும்‌ பிழம்பினைக்‌ கொண்டிடப்‌ பேணி 
தரித்துக்‌ கொண்டிடும்‌ தகுவித உடைகளைத்‌ தந்து 

விரித்துக்‌ கொள்வரே வெகுமதி புகழுடன்‌ விரும்பி. 44 


தூய பட்டினைச்‌ செய்ய, தேர்ந்தோர்‌ அதனைத்‌ திரட்டி, 
பேணி அணிந்து கொள்ளத்‌ தக்க வகையில்‌ பட்டுடையாகத்‌ தந்து 
சிறப்பும்‌ புகழும்‌ அடைவர்‌. 

விரும்பிப்‌ பட்டினை வேண்டிடும்‌ மானிடர்‌ வீணாய்‌ 
இரும்பில்‌ வாட்டிடும்‌ இரெளரவப்‌ புலத்தினுக்‌ கிசைய 
துருப்புக்‌ கருணையும்‌ துய்த்திடாக்‌ கொள்கையில்‌ தோன்றி 
திரும்பித்‌ திருத்தியே புழுக்களைக்‌ கொள்வது தெரியார்‌. 45 


பட்டினை வேண்டி விரும்பி அணிதல்‌ பொருட்டுப்‌ 
புழுக்களைக்‌ கொல்லும்‌ மானிடர்கள்‌ நரகத்தில்‌ இரும்பில்‌ 
வாட்டப்பட்டுக்‌ கருணை துய்க்கப்‌ பெறாமல்‌ இருப்பது குறித்து 
அறியாமலும்‌ பட்டினை விரும்புவோர்களுக்காக அச்செயலைச்‌ 
செய்கின்றனர்‌ அவர்களைப்‌ பொருத்தருள்வாயாக. 


தெரியா மக்களும்‌ தெரிந்தும்‌ அறிவினில்‌ தேர்ச்சி 

புரியா நின்றலும்‌ புவிதனில்‌ அழகெனப்‌ போற்ற 

விரியா உருண்டையில்‌ விசித்திரப்‌ புழுவுமே வேறாய்‌ 

திரியா நின்றலும்‌ தந்திடும்‌ பூச்சியாய்த்‌ தேராய்‌. 46 


அப்படி வினை நேர்வதைத்‌ தெரிந்து கொள்ளாத நெசவாளர்‌ 
அழகான பட்டுடையை நெய்யத்‌ தக்க பட்டுப்‌ புழுக்கூடுகளைத்‌ 
தேர்ந்தெடுத்து பட்டு நூலாக்க முற்படும்‌ செயலுக்குத்‌ துணை 
நின்று தெளிவு காட்டி அருள்க. 


தேராய்‌ சிலந்தியும்‌ செய்யரி தாகுநூல்‌ நூற்க 

ஊரார்‌ கண்டிடில்‌ உன்னுவர்‌ அதிசயம்‌ உற்றே 

கோரா இழைத்திடும்‌ குடிப்புழு கண்டிடில்கொள்வர்‌ 

பாரா மகிழ்ச்சியும்‌ பட்டினின்‌ உறுதியும்‌ பார்த்தே. 47 


சிலந்தி தன்‌ வாயினின்று இழைக்கும்‌ நூலினைக்‌ காண்பவர்‌ 
அவ்வதிசயத்தை எண்ணி வியப்பர்‌. அதுபோலப்‌ பட்டுப்‌ 
புழுவினின்று கிடைக்கப்‌ பெறும்‌ பட்டினைக்‌ காணுங்கால்‌ அதன்‌ 
உறுதியும்‌ பார்த்து மகிழ்வுடன்‌ கொள்வர்‌ என்பது தேர்க. 


பார்த்தோர்‌ கண்குளிர்‌ பட்டிடைச்‌ சாயமும்‌ படிய 

போர்த்தோர்‌ மென்மையால்‌ புறமெலாம்‌ இன்புறப்‌ போர்ப்பர்‌ 
தேர்த்தோ ரணமெலாம்‌ திகைப்புற அமைப்பரே திசைகள்‌ 
ஆர்த்தோங்‌ கும்வகை அழகுறச்செய்வரால்‌அனைத்தே. 48 


பார்த்தவர்கள்‌ மகிழும்படி வண்ணமயமாக அமைந்த 
பட்டினை அதன்‌ மென்மை கருதி மேனியின்புறப்‌ போர்த்திடுவர்‌. 


கர 


தேர்த்‌ தோரணங்கள்‌ முதலான பலவிடத்தும்‌ அழகு சேர்க்கும்‌ 
பொருட்டுப்‌ பட்டினைப்‌ பயன்படுத்துவர்‌. 


அனைத்தும்‌ மகிழ்ச்சியே அருளிடத்‌ தந்திடும்‌ அண்டம்‌ 
அனைத்தும்‌ மகிழுற அழகினைத்‌ தந்திடும்‌ அன்றி 
அனைத்தும்‌ உயிர்களும்‌ அழகுறத்‌ தரித்திடல்‌ ஆகும்‌ 
அனைத்தும்‌ பன்னிற ஆடையும்‌ பட்டுமே ஆகும்‌. 49 


மகிழ்வினைத்தரும்‌; அண்டம்‌ முழுதும்‌ சிறப்படைய அழகு 

குரும்‌; உயிர்கள்‌ அனைத்தும்‌ விரும்பி அணியத்‌ தக்கதாகும்‌ 
என்னும்‌ இத்தன்மைகள்‌ பல நிறங்களில்‌ இயன்ற 
பட்டாடைகளுக்கு உரியனவாகும்‌. 

ஆகும்‌ வேளையில்‌ ஆயிரம்‌ பொன்னினும்‌ அதிகம்‌ 

போகும்‌ சிறப்புடைப்‌ புகழுறும்‌ ஏனெனில்‌ பூசைக்‌ 

கேகும்‌ காலமும்‌ எய்திடும்‌ தன்மையும்‌ ஏற்கும்‌ 

ஈகும்‌ வனப்பையும்‌ இனியெது தந்திடும்‌ இனிதே. 5௦ 


பட்டாடைகள்‌ ஆயிரக்கணக்கில்‌ விலை கொடுத்தும்‌ 


வாங்குவதற்குரிய சிறப்புடையவை. ஏனெனில்‌ பூசை விழா என 
எங்காயினும்‌ செல்கையில்‌ அழகும்‌ இனிமையும்‌ தருவதால்‌ என்க. 
ஆறாம்‌ பத்து -சரிகை 
(அறுசீர்‌ ஆசிரிய விருத்தம்‌ 7 
இனிதென உடையை மெச்சி இகத்தினர்‌ ஆவல்கொள்ள 
வனிதையர்‌ அகத்தே மகிழ வாலிபர்‌ நெஞ்சிற்‌ புகழ 
புனிதமாம்‌ பட்டி னாலும்‌ பூநிகர்‌ பஞ்சினாலும்‌ 
மனிதரும்‌ இயற்றுவார்கள்‌ மலிந்திட மென்மை அழகும்‌. 51 
பெண்களும்‌ ஆண்களும்‌ மகிழவும்‌ புகழவும்‌ தக்கதாய்ப்‌ 
பட்டினாலும்‌ பஞ்சினாலும்‌ உடையை நெய்து அளிக்கின்றனர்‌ 
நெசவுத்‌ தொழிலோர்‌. 
அழகினை மிகுதி ஆக்க ஆடையின்‌ ஓரம்‌ எல்லாம்‌ 
தழையினை ஒக்குமாறும்‌ தகுமலர்‌ பூக்கு மாறும்‌ 
குழையினை இழைத்தவாறும்‌ குண்டலம்‌ தொங்குமாறும்‌ 
இழைகளை திருத்திச்‌ சேர்த்தி இயற்றுவர்‌ கரைகள்‌ எங்கும்‌. 52 

ஆடையில்‌ அழகு கூடும்‌ வண்ணம்‌ தழைகள்‌ பூக்கள்‌ 
குழைகள்‌ குண்டலங்கள்‌ எனப்‌ பலவகை அலங்காரங்களை 
இழைத்துக்‌ கரைகள்‌ (சரிகை) இயற்றுவர்‌. 


எங்குமே பூக்கள்‌ போல எழிற்‌ கரை சேர்ப்ப தோடு 

சிங்கமே யாளி போலும்‌ சீறிடும்‌ புலிதான்‌ போலும்‌ 

தொங்குகை யானை போலும்‌ தூயமான்‌ பிணையைப்‌ போலும்‌ 
இங்குமங்கெல்லா மிசைய இணைத்திடும்‌ தன்மை கொள்வார்‌. 53 


பூக்கள்‌ போல மட்டுமின்றிச்‌ சிங்கம்‌ புலி யானை மான்‌ எனப்‌ 
பலவகை வடிவங்களிலும்‌ சரிகை இயற்றுவர்‌. 


கொள்ளவே கண்கள்கவர கோர்ப்பரால்‌ கரைகள்‌ தம்மில்‌ 
மெள்ளவே மாங்காய்க்‌ கொத்தும்‌ மெலிவுடை வாழைக்‌ காயும்‌ 
அள்ளவே கழுத்தில்‌ அணியும்‌ அருமுருத்‌ திராக்க உருவும்‌ 
துள்ளவே குதித்துச்‌ செல்லும்‌ தூயநீர்‌ மீனின்‌ உருவும்‌. 54 


கொள்வோர்‌ கண்கவரக்‌ கோத்துச்‌ செய்யப்படும்‌ சரிகை 
வேலைப்பாட்டில்‌ மாங்காய்‌ வாழைக்காய்‌ உருத்திராக்கம்‌ மீன்‌ 
போன்ற பல வடிவுகளும்‌ இழைக்கப்‌ பெறும்‌. 


உருதனைக்‌ கரையில்‌ சேர்த்தி ஒழுங்குடன்‌ நெய்வ தற்கு 
தருபொருள்‌ வண்ணப்‌ பஞ்சின்‌ தந்துடன்‌ பட்டும்‌ மல்கும்‌ 
சருகுபோல்‌ செய்த வெள்ளித்‌ தகட்டினை பட்டின்‌ மேய்ந்து 
மெருகிட பொன்னின்‌ முலாமும்‌ மேவிய சரிகை உதவும்‌. 55 


பஞ்சும்‌ பட்டும்‌ மலிந்திருக்கக்‌ கரையில்‌ உருச்சேர்த்து 
நெய்வர்‌. பட்டின்‌ மேல்‌ வெள்ளித்‌ தகடு போல வேய்ந்து 
மெருகிட்டு பொன்‌ முலாம்‌ பூசி சரிகை அமைப்பர்‌. 


உதவிடும்‌ தன்மை என்னே உடைதனின்‌ அழகு தனக்கு 

பதனினைப்‌ பார்ப்ப வற்கு பன்மடங்‌ கேற்றிக்‌ காட்டும்‌ 

நுதலினைச்‌ சேர்த்திக்‌ கட்டும்‌ நுதலணிச்‌ சரமும்‌ அதனின்‌ 

சிதமதை உயர்த்தும்‌. வகைபோல்‌ இலங்கிடும்‌ சரிகைக்‌ கரையும்‌. 56 

நெற்றியில்‌ அணியும்‌ சுட்டி முகத்தழகை மிகுவிப்பதை 

விடவும்‌ சரிகை ஆடைகளை மேலும்‌ அணிபெறச்‌ செய்கின்றது 
அப்படி ஆடைகளுக்குச்‌ சரிகை உதவிடும்‌ தன்மையை 
என்னென்று புகழ்வது ! 

கரைதனில்‌ மட்டுமன்றிக்‌ கனமுடை சோமன்‌ நடுவே 
திரைதனை போலஆங்கு திரட்டிடச்செய்வர்‌ கோடும்‌ 

மரைதனைப்‌ போல உருவும்‌ மாவினை ஒட்டி தொழிலும்‌ 
துரைகளும்‌ மெச்சும்‌ வகையில்‌ தொகுத்திடச்‌ செய்வார்‌ வேலை. 57 


சரிகைக்‌ கரையில்‌ மட்டுமல்லாமல்‌ ஆடையின்‌ நடுவிலும்‌ 
திரைபோலக்‌ கோடுகள்‌ மரை மா உள்ளிட்ட வடிவங்கள்‌ என 
பெருந்தனவான்களும்‌ மெச்சும்‌ வரையில்‌ வேலைப்பாடுகளைச்‌ 


செய்திடுவர்‌. 


வேலையின்‌ நுட்பம்‌ தானும்‌ வியந்திட எவர்தான்‌ இயலார்‌ 
சோலையின்‌ மலர்கள்‌ பூத்தும்‌ சொரிந்திடும்‌ நிலத்தைப்‌ போலும்‌ 
மாலையின்‌ செய்யோன்‌ ஒலியின்‌ மாபல நிறங்கள்‌ போலும்‌ 
சேலையின்‌ தொழிலின்‌ அமைவு செறிந்துளல்‌ நுட்பம்‌ அன்றோ. 58 


மலர்‌ பூத்துக்‌ குலுங்கும்‌ சோலை போலவும்‌ மாலைச்‌ 
சூரியனின்‌ ஒளி போலவும்‌ பன்னிறத்திலும்‌ இயன்ற 
சேலைகளின்‌ அழகை வியந்து போற்றாதார்‌ உண்டோ! அது 
அத்தொழிலின்‌ நுட்பமல்லவா. 


அன்றுமே இன்று வரைக்கும்‌ அளவிலா அருமைப்‌ பணியும்‌ 
துன்றிய வேலைப்‌ பாடும்‌ துகில்களில்‌ தோயர்ப்‌ பூவும்‌ 
நின்றுமே பொலிந்துநிற்க நிறுவினர்‌ எனவே நூல்கள்‌ 
என்றுமே ஓதிப்‌ புகழ்தல்‌ இறைவிநின்‌ பெருமை தானே. 59 


அன்று தொட்டு இன்றைய நாள்‌ வரையிலும்‌ அருமையான 
வேலைப்பாடுகள்‌ ஆடைகளில்‌ சிறப்புற அமைந்திட வகுத்துச்‌ 
செயல்படுவர்‌ உன்‌ மக்கள்‌. அப்படி அருளும்‌ உன்‌ புகழையே 
நூல்கள்‌ ஓதுகின்றன. 


தானெனும்‌ தன்மை குன்றி தனக்கெனும்‌ வாஞ்சையின்றி 
வானெனும்‌ பொருளின்‌ தன்மை வளமிலா உயர்கட்கீந்து 
கோனென இலங்கும்‌ வண்ணம்‌ கோமள ஆடை அளித்து 
தேனென ஈக்கள்‌ மொய்க்க தேவலன்‌ மரபு வளர்க. 6௦ 


தான்‌ என்றும்‌ தனக்கென்றும்‌ கொள்ளாமல்‌ பிற உயிர்களுக்கு 
அழகுமிக்க ஆடைகளை அணியக்‌ கொடுக்கும்‌ அன்பர்களின்‌ 
தலைவன்‌ என விளங்கும்‌ தேவலன்‌ மரபு சிறப்புறுக. 

ஏழாம்‌ பத்து - நெசவு 
[அறுசீர்‌ ஆசிரிய விருத்தம்‌ - வேறுவகை] 


வளரும்‌ தொழிலின்‌ வகையனைத்தும்‌ 
வகுத்துப்‌ பார்த்துச்‌ சீர்தூக்கின்‌ 
உளதே நெசவின்‌ உன்னதமும்‌ 
உண்மைச்சிறப்பை உட்கொளலால்‌ 
இளமை முதுமை இடையிலுளார்‌ 
எவரும்‌ நெசவை எடுத்தாண்டால்‌ 
அளவில்‌ இமியும்‌ பாவமுமே 
அண்டா தொழிலாய்‌ அமைந்து தால்‌. 61 


பெருகி வளர்கின்ற சிறப்புடைய தொழில்‌ வகைகள்‌ 
அனைத்தையும்‌ சீர்தூக்கிப்‌ பார்த்தால்‌ உண்மைச்‌ சிறப்பும்‌ 
எவ்வயதினர்‌ செய்யினும்‌ பாவமற்றதான பெருமையும்‌ உடைய 
தொழிலாக அமைவது நெசவுத்‌ தொழிலாகும்‌. 


அமைந்தே நெய்வர்‌ அகத்திடத்தே 
அயலார்‌ இடத்தில்‌ அணுகாரே 
சுமந்தே பிறர்க்கும்‌ குற்றேவல்‌ 
சூழார்‌ வசையின்‌ சொல்பட்டே 
தம்‌ஐந்தாம்‌ எழுத்தின்‌ பேராளன்‌ 
தனிச்சீர்‌ புகழும்‌ தன்மையினால்‌ 
தமைத்தாம்‌ தனியே வாழ்கையிலே 
தனிச்சீர்‌ பெற்ற தன்மையினார்‌. 62 


தம்மகத்திருந்து நெய்தலாகிய தொழிலைச்‌ செய்வோர்‌ 
அயலாரிடத்து அணுகார்‌; பிறருக்கு ஏவல்‌ செய்யும்‌ நிலை 
அடையார்‌; வசை ஏலார்‌. தேவலன்‌ மரபில்‌ ஐந்தாமவனாக வந்த 
புட்பதந்தனது சீர்மையைப்‌ புகழும்‌ தன்மையினால்‌ நெசவாகிய 
தொழிலைச்‌ செய்வோர்‌ சிறப்புறுவர்‌ (புட்பதந்தன்‌ வரலாறு, 
தேவாங்கபுராணத்தில்‌ கூறப்பட்டுள்ளது) 
தன்மை தனையே எடுத்துரைப்பின்‌ 
தரியின்‌ பண்பும்தகஅறிவோம்‌ 
வன்மை மிகுந்த வண்கவிஞன்‌ 
வார்த்தை கோர்த்து வகுப்பதுபோல்‌ 

பன்மை கொண்ட பாவினையும்‌ 
பலவாம்‌ ஊடை தனைஇழைத்து 
நன்மை தருமாம்‌ நன்கலிங்கம்‌ 
நனியே செய்வர்‌ நுண்தொழிலே. 63 


சொல்வன்மை மிகுந்த கவிஞர்கள்‌ சொற்களைக்‌ கோத்து 
நூலாக்குவது போல பாவும்‌ இழைகளும்‌ முதலியவற்றைச்‌ சேர்த்து 
நல்ல ஆடையாகச்‌ செய்வர்‌ தரியில்‌ நெய்யும்‌ தொழிலினை 


மேற்கொள்ளும்‌ மக்கள்‌. 


தொழிலின்‌ அருமை தொகுத்திருக்கும்‌ 
தொழிலை அருளும்‌ தரியிடத்தே 
குழியில்‌ அமர்ந்து கோல்வீச 
குழலின்‌ இழையும்‌ உட்பாய 
கழியில்‌ பலகை இழுத்தடிக்க 
கடிதே ஆகும்‌ கலிங்கமுமே 
சுழல மரத்தில்‌ துகிலனைத்தும்‌ 
சுற்றிக்‌ கொள்ளும்‌ வகையுடைத்தே. 64 
தரியிடத்தே அமர்ந்து கோல்வீச இழை பாய்ந்து பலகை 
இழுத்தடிக்க தொழிலால்‌ உருவாகும்‌ ஆடை அதற்கான மரத்தில்‌ 
சுற்றிக்‌ கொள்ளும்‌. 
வகையாய்த்‌ தரியின்‌ பலகருவி 
வலிமையுடனே தொழிலிழைத்தால்‌ 
தகைவாய்‌ தொழிலும்‌ தருபயனும்‌ 
தனித்த பெருமை உறுவதுவாய்‌ 
மிகையாய்ப்‌ போற்றும்‌ மேனிதனின்‌ 
மிளிரும்‌ பற்பல்‌ அவையவங்கள்‌ 
பகையாய்‌ இராது பணிசெய்யின்‌ 
பலமும்‌ முற்றிப்‌ பலித்திடும்போல்‌. 65 
தரியும்‌ துணைக்கருவிகளும்‌ உதவச்‌ செய்யும்‌ தொழிலின்‌ 
பெருமையும்‌ பயனும்‌ மனிதர்‌ மேனியைப்‌ பக்குவமாய்‌ மறைத்து 
உதவும்‌ தன்மை கொண்ட ஆடையாக உருவாகின்றது. 

பலித்துத்‌ தரவே பல்பயனும்‌ 
பரிந்தே நோக்கி உழைத்திடுவார்‌ 
சலித்துத்‌ தூங்காத்‌ தன்மையிலே 
சரியாய்த்‌ தொழிலில்‌ கண்செலுத்தி 
வலித்த செயலில்‌ வகைவகையே 
வகுத்துச்‌ செய்வர்‌ தினந்தினமும்‌ 
செலுத்தி மனதைச்செயலிடத்தே 
செயமே பெறுவர்‌ செகமெல்லாம்‌. 66 


நெசவுத்‌ தொழில்‌ தருகின்ற பல பயன்களும்‌ கருதி 
அத்தொழிலைச்‌ செய்வோர்‌ இராப்பகல்‌ பாராமல்‌ சலிக்காமல்‌ 
அதில்‌ கவனஞ்செலுத்தி அதனை வகை வகையாய்ச்‌ செய்து 
வெற்றியும்‌ சிறப்பும்‌ பெறுவர்‌. 


செகமும்‌ மெச்சும்‌ சேலைகளும்‌ 
சீராய்த்‌ துலங்கும்‌ துணிவகைகள்‌ 
அகமும்‌ புறமும்‌ அழகியதாய்‌ 
அமைந்தேஇருக்கும்‌ அமைதிபெற 
மிகவும்‌ நன்கே இழைதனையே 
முருக்கி விடவே கஞ்சியிலே 
புகவும்‌ நனைத்தே புனைத்திடுவர்‌ 
புதிதாய்வலிமைபெற்றிடவே. 67 


அகமும்‌ புறமூம்‌ அழகுற அமையுமாறு சேலை உள்ளிட்ட 
பலவகைத்‌ துணிகளுக்கும்‌ அவற்றிற்கேற்றவாறு இழைகளில்‌ 
மூருக்கேற்றி கஞ்சியிட்டு அவற்றின்‌ வலிமை கூட்டிடுவர்‌. 


பெற்ற பசையும்‌ ஒட்டாமுன்‌ 
பெரிதும்‌ உழைத்தே தேய்த்திடுவர்‌ 
சுற்றி ஓடித்‌ தட்டியுமே 
சுழற்றிக்‌ குஞ்சம்‌ தனையெடுத்தே 
பற்றி எடுத்து பாவுதனை 
படர்ந்த தரியில்‌ பகுத்திடுவர்‌ 
கற்ற நுண்மை கலையெல்லாம்‌ 
கலைகள்‌ ஆக்க கருதிடுவர்‌. 68 


கஞ்சியிடுதல்‌ வண்ணம்‌ கூட்டல்‌ குஞ்சம்‌ வைத்தல்‌ பாவு 
இடுதல்‌ எனப்‌ பல வகையிலும்‌ கலைகள்‌ (ஆடைகள்‌) சிறப்புறும்‌ 


a1 


வண்ணம்‌ நெசவாகிய கலையினை நுண்மை விளங்கவும்‌ 
செம்மையுறவும்‌ செய்வர்‌. 


கருதிச்‌ செல்லக்‌ கலையிடத்தே 
கண்டைப்‌ பட்டுக்‌ கலந்திட்டே 
பருதிக்‌ கடவுள்‌ உதயத்தும்‌ 
பகலைக்‌ கழிக்கும்‌ பாங்கரிலும்‌ 
உறுதி யாக உற்பவிக்கும்‌ 
உண்மைக்‌ காட்சி நிறமெல்லாம்‌ 
தருதி யிடுவர்‌ துணியிடத்தே 


தளிரின்‌ இலைகாய்‌ தமைப்போல. 69 


தளிர்‌ இலை காய்‌ என்பவற்றின்‌ நிறங்களையும்‌ உதய 
காலத்தும்‌ மறையும்‌ காலத்தும்‌ கதிரோன்‌ தோற்றுவிக்கும்‌ 
வண்ணங்களையும்‌ போல ஆடைகளின்‌ அழகினை மேம்படுத்தக்‌ 
கூடிய வகையில்‌ பல நிறங்கள்‌ ஊட்டிச்‌ சிறப்பிப்பர்‌. 


தமையே புகழ வேண்டுவதில்‌ 
தருக்கும்‌ அவர்கள்‌ கொள்ளுவதில்‌ 
உமையே உன்றன்‌ அருளாலே 
ஊக்கம்‌ கொண்டே உழைத்திடுவர்‌ 
கமையே பூணும்நின்னருளால்‌ 
கலைகள்‌ உலகம்‌ புகழ்பெறுவாம்‌ 
சுமையே போற்றி செய்திடுவர்‌ 
சுகமே பெற்று வாழ்ந்திடவே. 70 
உமையாகிய உன்‌ அருளால்‌ புகழ்‌ உண்டாகுமாறும்‌ 
ஆடைகள்‌ சிறப்புக்கு உரியனவாமாறும்‌ விளங்கத்‌ தங்கள்‌ 


சுமைகள்‌ பாராது சுகம்‌ பெற்று உழைப்பர்‌ நெசவுத்‌ தொழில்‌ 
செய்வோர்‌. 

எட்டாம்‌ பத்து -வாணிபம்‌ 
[அறுசீர்‌ ஆசிரிய விருத்தம்‌ - வேறுவகை] 


வாழ்ந்திடுவார்‌ நின்னருமை மக்களெலாம்‌ 
நின்னருளின்‌ வானம்‌ நோக்கித்‌ 

தாழ்ந்திடுவார்‌ அருள்வண்ணத்‌ தாள்கீழே 
வறுமையினைத்‌ தரிக்கா வண்ணம்‌ 

ஆழ்ந்திடுவார்‌ நின்பணியில்‌ அமிழ்ந்தவராய்‌ 
விழவுகளை ஆங்காங்‌ கியற்றிச்‌ 

சூழ்ந்திடுவார்‌ தம்தொழிலில்‌ சுயமாகப்‌ 
பணிசெய்தே சோம்பல்‌ இன்றி. 71 


செளடாம்பிகை அன்னையே! நின்‌ அருளினை நோக்கி, நின்‌ 
மக்களெல்லாம்‌ நின்‌ தாளினையே வணங்கிடுவர்‌. வறுமையை 
விரட்டுகிற வரையில்‌ சோம்பல்‌ தவிர்த்து நின்‌ பணியில்‌ ஆழ்ந்தும்‌ 
நின்‌ பொருட்டு, பல விழவுகளை எடுத்தும்‌ தம்‌ தொழிலில்‌ 
சிறப்புறுகின்றனர்‌. 


இன்றையநாள்‌ நின்னருளால்‌ இனியதொழில்‌ 
கைப்பிடித்தே இயங்கும்‌ மாந்தர்‌ 

முன்றையநாள்‌ கொண்ட தொழில்‌ முற்பட்டே 
முதிர்ந்துளலும்‌ நின்னால்‌ அன்றோ 

அன்றையநாள்‌ குடிதொலைக்கும்‌ அவுணரையே 
நசித்திட்டே ஆண்ட வண்ணம்‌ 

பின்றையநாள்‌அவர்போலப்‌ பேதுருக்கும்‌ 
சோம்பலினைப்‌ பேர்ப்பாய்‌ அன்றே. 72 


இக்காலத்து மாந்தர்‌ நின்‌ அருளால்‌ இயற்றிவரும்‌ தொழில்‌ 
பண்டே முதிர்ந்து சிறந்திட அருள்புரிபவள்‌ நீயேயன்றோ! அன்று 
அவுணரை நசித்தபடியே அவர்‌ வடிவாய்த்‌ தோன்றி இன்று 
துன்புறுத்தும்‌ சோம்பலையும்‌ நீயே போக்கி அருள வேண்டும்‌. 


அன்றென்றும்‌ இன்றென்றும்‌ ஆங்கென்றும்‌ 
ஈங்கென்றும்‌ அருளை வியந்து 

நன்றென்று வியன்மொழியால்‌ நாட்டுதலும்‌ 
தகவிலதால்‌ நகைப்பே அன்றோ 

குன்றென்ற மார்புடையாய்‌ குவலயத்தே 
நின்னருளால்‌ குலத்து மக்கள்‌ 

ஒன்றென்றும்‌ இரண்டென்றும்‌ உரையின்றி 
பற்பலவாய்‌ உழைத்துச்‌ செய்வர்‌. 73 


உன்‌ அருளையும்‌ இருப்பையும்‌ மொழியால்‌ நாட்டுதல்‌ 
என்பது நகைப்புக்குரிய செயலாகும்‌. குன்றனைய 
தனமுடையாய்‌ நின்‌ அருளாகிய குடைக்கீழ்‌ வாழும்‌ மக்கள்‌ 
பலவகையிலும்‌ உழைப்பினைப்‌ போற்றிச்‌ செயல்புரிகின்றனர்‌. 


உழைத்திட்டுத்‌ தரிகளிலே உயர்ந்துளதாம்‌ 
தினுசுகளை உலகம்‌ மெச்ச 
இழைத்திட்டுதன்னாடும்‌ அயல்நாடும்‌ 
விடுத்திடுவான்‌ பற்று விட்டு 
தழைத்திட்ட மக்களெலாம்‌ தருபொருளைக்‌ 
கொடுத்தனுப்ப தாமும்‌ பெற்று 
பிழைத்தட்ட செய்தியெலாம்‌ பிறிதெவர்பால்‌ 
புகழ்ந்தேந்தப்‌ பிதற்று வோமே. 74 
உலகம்‌ மெச்சும்படி நம்மகத்தாரும்‌ அயலகத்தாரும்‌ உடுத்தி 
மகிழ்வதற்கு ஏற்ற வகையில்‌ உடைகளை உண்டாக்கிக்‌ கொடுத்து 
அதனால்‌ கிட்டிய பொருளைப்‌ பெற்று வாழும்‌ பான்மையை 
உன்னிடத்தில்‌ அல்லாமல்‌ வேறெவர்‌ முன்புபோய்‌ நாங்கள்‌ 
புகல்வது ? 


பிதற்றுவதில்‌ பயனில்லை புகழ்வதிலும்‌ 
பயனில்லை பிறிதும்‌என்னே 
முதற்றுவரும்‌ நின்னருளே முகில்போலக்‌ 
கவிழ்ந்திருக்கும்‌ முறைமை அறிந்து 
நுதற்றிடத்தே நெஞ்சிருத்தி நுனிபோலும்‌ 
அகங்காரம்‌ நுழையா வண்ணம்‌ 
பதட்டிடாது நின்பதத்தே பணிந்திடலால்‌ 
உய்வகையைப்‌ பார்ப்பர்‌ அன்றே. 75 


பிதற்றுவதிலும்‌ புகழ்வதிலும்‌ பயனில்லை. உன்‌ அருளே 
எங்களை ஆண்டிருக்கும்‌ முறையறிந்து புருவ மத்தியிலே 
மனத்தை வைத்து அகங்காரம்‌ நுழையாதபடிக்கு உன்‌ 
அருளையே நினைந்து உன்‌ பதம்‌ பணிந்து உய்யுமாறு 
பார்த்திருப்பர்‌. 40 


பாரிடத்துத்‌ துணிவகைகள்‌ பகரரிய 
வாணிபமாய்ப்‌ படர்ந்து விளங்கும்‌ 
ஏரிடத்து மக்களுமே இயற்கையுடல்‌ 
காக்கவுமே ஏற்க வருவார்‌ 
ஊரிடத்து மக்களுடன்‌ காட்டிடத்து 
மக்களுமே உகந்து ஏற்பர்‌ 
நீரிடத்து வங்கமெலாம்‌ நிறைந்தெடுத்துப்‌ 
போவதுவும்‌ நிகழ்தலுறுமே. 76 


துணி வகைகள்‌ உடல்‌ காக்குமென்கிற வகையில்‌ அவற்றை 
வாங்கிடப்‌ பல்வேறு மக்களும்‌ உகந்து முன்வருகின்றபடியால்‌ 
அது மிகப்பெரும்‌ வாணிபமாய்‌ வளர்ந்து கடல்வழியே கப்பல்கள்‌ 
மூலம்‌ ஏற்றுமதியும்‌ நடைபெறுகின்றது. 
நிகழ்காலம்‌ நம்மூரின்‌ நிலைச்சரக்கு 
வடநாட்டில்‌ நிலைத்த தன்றே 
புகழ்காலம்‌ ஒருவாறு பொல்லாது 
மாறிட்ட புதுமை கண்டு 
திகழ்காலம்‌ மறுபடியும்‌ திகழ்ந்திடவே 
செய்திடலால்‌ தேவி நீயே 
இகழ்காலம்‌ நின்மக்கள்‌ இயந்திடாது 
வாழ்ந்திடவே இயற்று வாயே. ன 


நம்மகத்துக்‌ துணிகள்‌ வடநாட்டில்‌ சிறப்புற்றது. காலம்‌ 
மாறுகையில்‌ ஏற்படுகின்ற மாற்றங்களால்‌ இத்தொழில்‌ 
குறைவுபடாமலும்‌ நின்‌ மக்கள்‌ தாழ்வுறாமலும்‌ இருக்க நீயே 
இயற்றுதல்‌ வேண்டும்‌. 
இயற்சரக்கு முற்காலம்‌ இங்கிலாந்து 
முதலான இனைய நாட்டார்‌ 
உயர்சரக்கு தமக்கென்று உவந்தேற்ற 
காலமுமே உண்டாம்‌ அன்றோ 
சுயச்சரக்கு வெளியேற்றம்‌ சூட்டியது 
நின்றிந்நாள்‌ சூறை அடிக்கும்‌ 
அயற்சரக்கு நாமேற்றல்‌ அழகியதோ 
கூறாயே அவனி பாலே. 78 

இங்கு நெய்யப்பட்ட ஆடைகள்‌ இங்கிலாந்து மூதலான பல 
நாடுகளிலும்‌ உயர்ரகமாகக்‌ கொள்ளப்பட்ட காலம்‌ ஒன்று 
இருந்தது. அத்தகு சிறப்புக்குரிய சுயச்‌ சரக்குகளை ஒதுக்கி 
அயற்சரக்குகளை நாம்‌ ஏற்றிடல்‌ சிறப்புக்குரியதாகுமோ?. 


அவனியிலே நின்மக்கள்‌ அமர்நெசவுத்‌ 
தொழிலுடனே அவற்றை விற்கப்‌ 
புவனியிலே வாணிபராம்‌ புகுந்ததுவும்‌ 
இதுகாறும்‌ புகழ்ச்சி யுடைத்தாய்‌ 
கவனியாமல்‌ நின்மக்கள்‌ கடிதிழந்தார்‌ 
தற்போது கண்டார்‌ எல்லாம்‌ 
எவனெவனோ நின்னூர்‌ புக்கிருந்தினாரே 
வாணிபத்தை ஏற்றிக்கொண்டு. 79 


நின்‌ மக்கள்‌ நெசவாகிய தொழிலுடன்‌, அதில்‌ விளைந்த 
ஆடையாகிய விளைவினை விற்கும்‌ தொழிலும்‌ செய்து, அதிலும்‌ 
புகழுற்றிருந்த மக்கள்‌ கவனியாதிருந்த காலத்து அயலார்‌ வந்து 
வாணிபத்தை கைப்பற்றினர்‌. 


ஏற்றுமதி குறைந்திடவும்‌ இறக்குமதி 
அதிகரிக்கும்‌ இயல்வா ணிபமும்‌ 
சாற்றுமதில்‌ குறைவுடைத்தாய்‌ 
சலிப்புறுமே சனமெல்லாம்‌ சடுதியாக 
போற்றுமுயர்‌ வர்த்தகத்தின்‌ பொன்னிலைமை 
முன்போலப்‌ புகுத்து வாயே 
மாற்றறியாப்‌ பொன்மேனி மரகதத்தின்‌ 
தண்மேனி மலிந்த தேவீ. 8௦ 


ஏற்றுமதி செய்யப்பட்ட நிலைமாறி இறக்குமதி பெருகியதில்‌ 
தொழிலில்‌ சலிப்புற்ற மக்கள்‌ தன்னிலை மேம்பட்டு 
இத்தொழிலில்‌ மீண்டும்‌ மேன்மைபெற மரகதம்‌ போன்ற 
திருமேனியை உடைய தாயே! நீயே அருளல்‌ வேண்டும்‌. 

ஒன்பதாம்‌ பத்து - வகைகள்‌ [தினுசுகள்‌]7 
[எழுசீர்‌ ஆசிரிய விருத்தம்‌ 7 


மலியும்‌ தினுசுகள்‌ மறையோர்‌ மன்னவர்‌ 
உழவோர்‌ வாணிபர்‌ மற்றுளோர்‌ 
பொலியும்‌ முறுவலும்‌ பொழிந்த முகத்துடன்‌ 
புதிதாய்க்‌ கொள்ளவும்‌ விரும்புவர்‌ 
ஒலியும்‌ கூச்சலும்‌ விழவைப்‌ போலவே 
உவந்த கடைகளில்‌ இயற்றுவார்‌ 
கலிசேர்‌ வாணிபம்‌ கவினார்‌ தெருக்களில்‌ 
கலந்து விளங்கலும்‌ உண்டரோ. 81 


மறையோர்‌ மன்னவர்‌ உழவோர்‌ வாணிபர்‌ முதலாக உள்ள 
மக்கள்‌ அனைவரும்‌ முகத்தில்‌ மலர்ச்சியுடன்‌ விழாக்கோலம்‌ 
போன்ற ஆரவாரமிக்க கடைகளிலே சென்று பெற்றுக்‌ 
கொள்ளத்தக்க வகையில்‌ ஆடை வகைகள்‌, பல உள்ளன. 


உண்டே பலவகை உருவம்‌ கொண்டுள 
உத்த ரியங்களின்‌ வகையினும்‌ 
கண்டை ஏற்றுள கம்பி ஓரமும்‌ 
கனிபோல்‌ உருவமும்‌ கொடிதானும்‌ 
கெண்டைக்‌ கண்ணெனும்‌ கேட்போர்‌ 
மயக்குறும்‌ பட்டில்‌ கிளிநிற வேலையும்‌ 
அண்டை வீட்டினர்‌ அகத்தே பொறாமையும்‌ 
அன்றே கொள்ளவும்‌ அமர்ந்துளதாம்‌. 82 


பலவகை மேல்‌ அங்கிகளும்‌ கொடிகளும்‌ வேலைப்பாடுகள்‌ 
மிக்க பட்டாடைகளும்‌ என, காண்போர்‌ பொறாமை 
கொள்ளத்தக்கனவாய்‌ பல வகைகளில்‌ ஆடைகள்‌ 
அமைந்துள்ளன. 


அமர்ந்த பட்டினில்‌ அழகுசொலிக்கவும்‌ 
அணிசேர்‌ கோட்டினில்‌ பொன்னிலங்க 

சுமந்த இழைகளால்‌ சுடரின்‌ கிரணமும்‌ 
துவைந்து நிற்பது போன்றவும்‌ 

குவிந்த மலர்களை கொடியில்‌ தீட்டிய 
கோல உருவமும்‌ தாங்கியே 
உவந்த சேலைகள்‌ உயர்ந்த பெண்களை 
உருக்கும்‌ தன்மைய உள்ளனவாம்‌. 83 


சேலைகள்‌ பட்டினில்‌ அழகு மிகவும்‌ பொன்‌ இழைகளால்‌ 
ஆன சரிகை கதிர்‌ போல்‌ ஒளி பெற்று நிற்கவும்‌ மலர்கள்‌ போலப்‌ 
பல வண்ணங்கள்‌ சேரவும்‌ உயர்ந்த பெண்களைக்‌ 
கவருகின்றனவாய்‌ விளங்குகின்றன. 


உள்ளத்‌ தெழுந்திடும்‌ உவகை பொங்கவும்‌ 
உருமால்‌ தலையினை அலங்காரம்‌ 
கொள்ளச்‌ செய்திடும்‌ கொழுத்த நிறமது 
கொடிகள்‌ படரின கோட்டுடன்‌ 
மெள்ளப்‌ புனைந்திடும்‌ மேலுத்‌ தரீயமும்‌ 
மெதுவாய்க்‌ காற்றினில்‌ அசைந்திடவும்‌ 
கள்ள நெஞ்சுடைக்‌ கனிவாய்‌ மக்களும்‌ 
கவினைச்‌ செய்திடத்‌ திரிவரால்‌. 84 


நெஞ்சில்‌ கள்ளமுடையவர்‌ ஆகினும்‌ தங்களை அழகாய்‌ 
காட்டிக்‌ கொள்வதற்காய்‌ உருமால்‌, உத்தரியம்‌ போன்ற ஆடை 
வகைகளைத்‌ தேர்ந்து விரும்பி அணிந்திடுவர்‌. 


திருவார்‌ வதனமும்‌ திகழும்‌ முறுவலும்‌ 
தீந்தேன்‌ சுவைத்திடும்‌ சிறுமிகள்‌ 
தெருவார்‌ தடந்தனில்‌ திரிந்து சுற்றிடத்‌ 
திகைப்பு கொள்கையில்‌ எங்குமே 
மருவார்‌ இடையினில்‌ மலிந்து வீசிடும்‌ 
மணியார்‌ கோட்டுடைச்‌ சிற்றாடை 
உருவார்‌ உடலினை உருக்கிக்‌ காட்டின 
உண்மை அறிந்திடச்‌ செல்மின்‌. 85 


அழகிய முகத்தில்‌ தேனொழுக முறுவலிக்கும்‌ இனிய சிறுமிகள்‌ 
தம்‌ இடையினில்‌ அணிந்து அவர்களது மேனியை அழகு படுத்திக்‌ 
கொள்ளக்‌ கூடியனவாக அழகிய சிற்றாடைகள்‌ அமைகின்றன. 

செல்வம்‌ படைத்தனர்‌ செருக்கைக்‌ காட்டின 
சேர்ந்துக்‌ கட்டின ரவிக்கைகள்‌ 
கல்வி படைத்தனர்‌ கனிவைக்‌ காட்டின 
கறையில்‌ வெண்ணிறக்‌ கச்சுகள்‌ 
இல்லம்‌ படைத்தவர்‌ இளிவைக்‌ காட்டின 
இல்லாப்‌ பொருளுடை ரவிக்கைகள்‌ 
சில்வித்‌ தகத்தினர்‌ சிரிப்பைக்‌ காட்டின 
சீரொன்‌ றமைந்திராக்‌ கச்சினால்‌. 86 


இரவிக்கைகள்‌ செல்வம்‌ படைத்தோர்‌ தம்‌ சிறப்பினையும்‌ 
கறையற்ற வெண்ணிற ஆடைகள்‌ கற்றோர்தம்‌ கனிவையும்‌ 
காட்டுவனவாக அமைகின்றன. எளிய ஆடைகள்‌ வறுமைக்‌ 
-குட்பட்ட மக்களின்‌ நிலையையும்‌ ஆடைகளைச்‌ சீரின்றி 
அணிதல்‌ சிரிப்பைக்‌ காட்டும்‌ சிற்றறிவினர்‌ நிலையையும்‌ 
காட்டுகின்றன. 


கச்சு வீக்கினர்‌ கனப்போர்‌ இயற்றினர்‌ 
களஞ்செல்‌ தமிழ்ப்பெரு வீரருமே 
நச்சு சேர்த்திட நாணை வீக்கிட அம்பு 
தாங்கினர்வெறும்மார்பில்‌ 
குச்சு வீட்டினில்‌ குடிகொள்‌ மாந்தரும்‌ 
கொள்வர்‌ என்னிலே குப்பாயம்‌ 
மச்சு வீட்டினர்‌ மாப்பேர்‌ அங்கியை 
மார்பில்‌ தாங்கிடத்‌ தயங்குவரோ. 87 


தமிழ்ப்‌ பெருவீரர்‌ கச்சினை இடையில்‌ அணிந்து போர்களம்‌ 
புகுந்து தம்‌ மார்பில்‌ அம்பினைத்‌ தாங்குவது போல நெசவாளர்‌ 
செய்த வேலைகளின்‌ பலனாக மச்சு வீட்டினர்‌ மேனி அழகுபெற 
குப்பாயமாக அங்கிகளை அணிந்து மகிழ்கின்றனர்‌. 


தயங்கும்‌ வேளையில்‌ தண்ணென்‌ கூதலும்‌ 
தளிர்போல்‌ மேனியில்‌ அடித்திடவே 
இயங்கும்‌ மேன்மையும்‌ இழைக்கும்‌ வெப்பமும்‌ 
இனிதே கொடுத்திடும்‌ போர்வையினை 
மயங்கும்‌ உடலினில்‌ மடித்தும்‌ போர்த்திட 
மாயம்‌ ஆகவே குளிர்‌எல்லாம்‌ 
முயங்கும்‌ போதினில்‌ முடங்கும்‌ வாதையும்‌ 
முறிந்தே ஓடிடும்‌ அறிகுவமே. 8s 

குளிர்‌ காலங்களில்‌ மேனி நடுக்குறாமல்‌ கதகதப்பாக 
உணரும்படிப்‌ போர்வைகள்‌ அமைகின்றன. அவற்றைப்‌ 
போர்த்திட குளிர்‌ மறைந்து அதனால்‌ முடங்கும்‌ நிலையும்‌ மாறும்‌ 
என்பதை அறிந்திடுவோம்‌. 


அறிவின்‌ முதிர்ச்சியில்‌ அழகே வாய்த்திடும்‌ 
அணியார்‌ பஞ்சணை இயற்றுவரால்‌ 
வறிதின்‌ மாந்தரும்‌ வன்மை நிலத்தினில்‌ 
வாய்க்கும்‌ துஞ்சணை இணைப்பவராய்‌ 
நெறியின்‌ ஓங்கியே நீண்ட கொடிகளை 
நேராய்‌ வீசிட இணைப்பாரால்‌ 
சிறிதில்‌ கூறிடச்‌ செயலின்‌ பொருளினும்‌ 
சீராய்‌ உரைத்தலும்‌ ஆகாதால்‌. 89 


கலை அறிவின்‌ முதிர்ச்சியில்‌ அழகு மிக்க பஞ்சணைகள்‌, 
எளியோர்‌ துயில்வதற்கு ஏற்ற படுக்கைகள்‌, கொடிகள்‌ முதலிய 
பல வகைகளிலும்‌ ஆடைகளை இயற்றும்‌ பான்மையை, சொல்லி 
முடிப்பதற்கு நம்மால்‌ ஆகாது. 


ஆகும்‌ பொருளெலாம்‌ ஆராய்ந்‌ தெடுத்தலும்‌ 
அமைத்திட்‌ டுரைத்தனம்‌ இதுகாறும்‌ 
ஊகம்‌ தன்னிலே உறுதிப்‌ பொருள்களில்‌ 
இனியும்‌ பல்வகை உற்றிடுமால்‌ 
ஏகும்‌ முயற்சியின்‌ இயக்கத்‌ தளவிலே 
எங்கும்‌ உதித்திடும்‌ முடிபுகளே 
போகும்‌ சத்தியும்‌ விளையும்‌ பொருள்களும்‌ 
புனைந்தே உதித்ததும்‌ உன்னருளே. 9௦ 


நெசவாகிய தொழிலால்‌ ஆகும்‌ பொருள்கள்‌ இவையென்று 
இதுகாறும்‌ எடுத்துரைத்தவை மட்டுமன்றிப்‌ பலவகைகளிலும்‌ 
புதிது புதிதாக வளர்ச்சி பெற்றுச்‌ சிறக்கும்‌ வகையில்‌ நெசவுக்குத்‌ 
துணையாவது செளடாம்பிகை அன்னையே உன்னருளே 
ஆகும்‌. 

பத்தாம்‌ பத்து- குணம்‌ 
[எண்சீர்‌ ஆசிரிய விருத்தம்‌ 7 


நின்னருளால்‌ குலமக்கள்‌ நிகழ்த்தும்‌ தொழிலே 

நின்மலத்துத்‌ தொழிலாதல்‌ நிரம்ப நன்காய்‌ 
நின்னருளால்‌ அம்மக்கள்‌ மேலும்‌ செழிப்பை 

நிறைந்திடவே அடைந்திடவும்‌ விருப்பம்‌ கொள்வார்‌ 
நின்னருளால்‌ அவர்குணங்கள்‌ விழுப்பம்‌ எய்ய 

நின்‌அபயக்‌ கையினையேளதிர்பார்க்‌ கின்றார்‌ 
நின்னருளால்‌ இகத்தைப்போல்‌ மறுமைக்‌ கண்ணும்‌ 

நின்பாதம்‌ அனையவுமே மனத்தில்‌ கொள்வார்‌. 91 


தேவி! உன்‌ அருளால்‌ செய்யப்படும்‌ நெசவுத்தொழில்‌ 
குற்றமற்றத்‌ தொழிலாய்‌ நிலைபெற்று அத்தொழிலைச்‌ செய்யும்‌ 
மக்கள்‌ வாழ்வு செழிக்கவும்‌ குணங்களில்‌ மேன்மை உண்டாகவும்‌ 
இம்மையும்‌ மறுமையும்‌ உன்‌ இன்னருளில்‌ சிறப்புறுகின்ற 
வகையில்‌ உன்‌ அபயக்‌ கரத்தை எதிர்பார்க்கின்றனர்‌ உன்மக்கள்‌. 
அருள்க! 


மனத்தகத்தே தூய்மையுடன்‌ ஞானம்‌ பெருக 
மண்ணிடத்தே உறுதிபெறும்‌ கல்வி தன்னை 
இனத்தகத்தார்‌ எல்லாரும்‌ இனிதே அடைய 
இங்கிதமாய்‌ கற்றிடவும்‌ ஊக்கம்‌ தருவாய்‌ 
சனத்தகத்தே ஊழியம்செய்‌ துண்ணும்‌ வகையில்‌ 
சகத்திலுறும்‌ பஞ்சத்தால்‌ பீடித்‌ தவராய்‌ 
வனத்தகத்தே விறகேற்கும்‌ வகைதான்‌ உறிலும்‌ 
வாசகத்தை உட்கொள்ளும்‌ வகையும்‌ தருவாய்‌. 92 


மனத்தில்‌ தூய்மையும்‌ ஞானமும்‌ உண்டாக்கி உறுதி காட்டும்‌ 
கல்வியினை மக்கள்‌ அனைவரும்‌ முறையே கற்றிடவும்‌ 
பஞ்சத்தால்‌ பீடித்தவராய்‌ விறகேற்றுத்‌ திரியும்‌ நிலைமாறி மக்கள்‌ 
உயரவும்‌ அருள வேண்டும்‌. 
வகைவகையாய்‌ அறிவினர்கள்‌ வகுத்துக்‌ காட்டும்‌ 
வண்பொருள்கள்‌ கசடறவே ஏற்கும்‌ வண்ணம்‌ 
தகைதகையாய்‌ அவையெல்லாம்‌ இமைக்‌ கண்ணே 
தாம்பெறவே பக்குவம்தான்‌ தரவே வேண்டும்‌ 

நகைநகையாய்‌ உடம்பெல்லாம்‌ நட்டுக்‌ கொண்டு 
நாகரீக உலகின்கண்‌ நடித்தால்‌ பயனென்‌ 
பகைபகையாம்‌ அறிவின்மை போக்கு வித்து 
பண்புடனே அறிவினையே பெருக்கல்‌ வேண்டும்‌. 93 


நகைகள்‌ பூட்டும்‌ நாகரீகத்தால்‌ பயனில்லை என்பதை 
விளக்கி, அறிஞர்‌ விளக்கும்‌ பொருள்களைக்‌ கசடறத்‌ தெளிந்து 
சிறப்புறும்படி இளமையிலேயே பக்குவத்தை அருளி, 
அறியாமையாகிய பகையைத்‌ தீர்த்து, அறிவினைப்‌ பெருக்கிடல்‌ 
வேண்டும்‌. 


பெருக்கினதே ஆமாயின்‌ அறிவை எல்லாம்‌ 

பேருலகில்‌ இன்பத்தைஅடைய வேண்டின்‌ 
முருக்கினதாய்‌ முற்றொழிலின்‌ தன்மைஇருப்பின்‌ 

மூதறிவால்‌அபிவிருத்தி செய்தல்‌ வேண்டும்‌ 
உருக்கினதைவெளியிடத்தேஊற்றும்‌ போது 

உடலுடனே தாழ்விடத்தே ஓடும்‌ வண்ணம்‌ 
இருக்கிறதாய்‌ அறிவினையே ஓடச்‌ செய்து 

இயற்றொழிலை சுலபமதாய்‌ ஆக்கல்வேண்டும்‌. 94 


அறிவினால்‌ தொழில்‌ பெருக்கி இன்பத்தை அடைய 
வேண்டும்‌. உருக்கிய உலோகத்தை ஓடவிட்டால்‌ தாழ்விடத்தே 
ஓடி நிரப்புதல்‌ போல அறிவினை ஓடச்செய்து அதன்‌ மூலம்‌ 
தொழில்களை எளிமையும்‌ சிறப்பும்‌ கொண்டதாய்‌ ஆக்க 
வேண்டும்‌. 


ஆக்கத்தைப்பெருக்குவதும்‌அண்டம்‌ தன்னில்‌ 
அவசியமேஆகுமென்றுஅணைதல்வேண்டும்‌ 
ஊக்கத்தைக்கொள்ளுவதால்‌அதனை அடைதல்‌ 
உண்மையிலேசுலபமுமாம்‌உரையேஅன்றோ 
தூக்கத்தில்முழுநேரம்கழிக்காவண்ணம்‌ 
தூய்மையுடன்தொழிலினையேசெய்தல்வேண்டும்‌ 
ஏக்கத்தில்‌இதயமதுபோகாவண்ணம்‌ 
இயங்குவதற்கிதுவன்றோமருந்தாம்‌என்பாய்‌. 95 


உலகில்‌ ஆக்கத்தைப்‌ பெருக்குவது அவசியம்‌. அது 
ஊக்கத்தைப்‌ பெருக்குவதால்‌ கைகூடும்‌. சோம்பலில்‌ 

ஆழந்திடாமல்‌ தொழிலிலே நேரத்தைச்‌ செலவிடுதலே ஏங்கித்‌ 
தவித்து வாடாமல்‌ இயங்கிடச்‌ செய்யும்‌ வகையாகும்‌. 


மருந்தினைத்தான்‌ உட்கொள்ளல்‌ வேண்டா மன்றே 
மாத்திரைத்தான்‌ விரும்பிடுதல்‌ எதுவும்‌ வேண்டாம்‌ 
பொருந்திடுமேல்‌ தொழிலிடத்தே ஊக்கம்‌ தானும்‌ 
பொருள்வருவாய்தன்னைத்தான்‌ கூட்டித்‌ தருமே 
திருந்திடவே செய்கையெலாம்‌ திருத்தமாக 
தெளிவடைந்த ஒழுக்கத்தை விரும்ப வேண்டும்‌ 
விருந்திடுவார்‌ விருந்தொக்கல்‌ ஓம்பும்‌ வண்ணம்‌ 
ஒழுக்கத்தை மக்களெலாம்‌ கொள்ளல்‌ வேண்டும்‌. 96 


பொருள்‌ வருவாய்‌ பெருக மருந்து மாத்திரைகளை நாட 
வேண்டிய தேவையில்லை. தொழிற்கண்‌ மனம்‌ பொருந்திடலே 
போதுமானது. செயல்கள்‌ நலமுற ஓழுக்கமாம்‌ பண்பை நாட 
வேண்டும்‌. விருந்திடும்‌ மக்கள்‌ விருந்தினரைப்‌ பேணும்‌ 
பான்மைபோல ஒழுக்கத்தை மக்கள்‌ அனைவரும்‌ விருப்புக்‌ 
கொள்ள வேண்டும்‌. 


கொண்டிருந்தால்‌ நல்லொழுக்கக்‌ கொள்கை எல்லாம்‌ 
குடிப்பிறந்தார்‌ நன்டைத்தைப்‌ பாங்காய்ச்‌ சேர்க்கும்‌ 
கண்டிருந்தார்‌ அக்குடியைக்‌ காணுங்காலில்‌ 
கண்மணிபோல்‌ பாவித்துக்‌ களிப்பைக்‌ கொள்வர்‌ 
அண்டையுளார்‌ அவர்‌ செயலை ஆய்ந்து நோக்க 
அண்டரைப்போல்‌ ஆவதுவும்‌ அருமை யன்று 
தொண்டியற்றும்‌ ஊழியரும்‌ இதனை ஆய்ந்து 
தூய்மையும்‌ கொள்ளுமெனில்‌ பெருமை என்னே. 97 
ஒழுக்கமே குடிப்பிறப்பின்‌ சிறப்பினை உயர்த்துவதாம்‌. 
பிறர்‌ வகையில்‌ கண்டு வியக்குமாறு வானோர்‌ போலாவது அரிய 
செயலன்று. உளத்தூய்மையும்‌ ஒழுக்கமுமே ஒருவற்குப்‌ 
பெருமை தருவதாம்‌ என்பதை உணர்தல்‌ வேண்டும்‌. 
பெருமையுடன்‌ நின்மக்கள்‌ இப்பூ வுலகில்‌ 
பேர்பெற்று வாழ்ந்திடவே அருளும்‌ செய்வாய்‌ 
அருமையுடன்‌ அவர்தாமும்‌ அமைத்துக்‌ கொண்ட 
அருந்தொழிலில்‌ ஆக்கத்தை அடைதல்‌ வேண்டும்‌ 

ஒருமையுடன்‌ வாழ்வினிலே உயர்ந்த நடையும்‌ 

ஒழுக்கமுமே கைக்கொண்டு வாழ்தல்‌ வேண்டும்‌ 
தருமமிகு வாழ்வினையே தவறா வண்ணம்‌ 

தரித்திடலும்‌ அவர்தமக்கு அருளல்‌ வேண்டும்‌. 98 


தாயே! உன்‌ மக்கள்‌ அவர்கள்‌ அமைத்துக்கொண்ட 
தொழிலில்‌ ஆக்கம்‌ பெறவும்‌ பேர்‌ பெற்று வாழவும்‌ நீ அருளல்‌ 
வேண்டும்‌. ஒருமையும்‌ ஒழுக்கமும்‌ தருமமும்‌ தவறாது அவர்கள்‌ 
வாழ நீ மனம்‌ வைத்து அருள்வாயாக. 


அருள்பெருரும்‌ திருக்கண்ணும்‌ அபயம்‌ கொடுக்கும்‌ 
அருமலரின்‌ மென்மையுறும்‌ அத்தம்‌ தானும்‌ 
மருள்கெடுக்கும்‌ திரிசூலம்‌ மலிந்த ஏமம்‌ 
மணிபொலியும்‌ உதட்டினிலே மலியும்‌ தோற்றம்‌ 
இருள்கெடுக்கும்‌ திருமுடியில்‌ இலங்கும்‌ ஒளியும்‌ 
இனிமைதரு பச்சைநிற மேனி யழகும்‌ 
தெருள்பெருக்கி நிலமக்கள்‌ தெளிவைக்‌ கொள்ள 
திகழ்ந்திட்டே எழுந்தருள்வாய்‌ திசைகள்‌ துதிக்க. 99 


அருள்‌ பெருகும்‌ கண்மலரும்‌, துணைபரியும்‌ திருக்கரமும்‌, 
சிந்தை மயக்கம்‌ கெடுத்துக்‌ காவல்‌ அளிக்கும்‌ சூலமும்‌ அறியாமை 
இருள்‌ கெடுக்கும்‌ முடிமணியும்‌ பச்சைநிற மேனியழகும்‌ தோன்ற 
எழுந்தருளி உலக மக்கட்கு ஞானமாகிய பேற்றை அருள 
வேண்டும்‌. 


திசைதிசையே நின்மக்கள்‌ தினமும்‌ காண 
திரள்திரளாய்‌ நின்வாயில்‌ திரண்டு வருவார்‌ 
இசைஇசையாய்‌ நின்புகழை இயற்றிப்‌ பாடி 
இங்கிதமாய்‌ அன்பினையே இணைத்து துதிப்பார்‌ 
பசைபசையாய்‌ பழவகைகள்‌ பணிந்து போற்ற 
பாலுடனே முன்வைத்து பரிந்து நிற்பர்‌ 
விசைவிசையாய்‌ நின்பாதம்‌ வியந்து போற்ற 
விரும்பியுளார்‌ சீர்பெற்ற சிந்தை உறுவார்‌. 100 


உன்னை வணங்கி வழிபட பல திசைக்கண்ணிருந்தும்‌ மக்கள்‌ 
பலர்‌ நின்‌ வாசல்‌ நாடி வருகின்றார்கள்‌. நின்‌ புகழைப்‌ பாடி 
அன்புடன்‌ துதிப்பர்‌. பாலும்‌ பழ வகைகளும்‌ வைத்து நின்‌ பாதம்‌ 
போற்றி வழிபடுவார்கள்‌. அவர்கள்‌ சிந்தையிலே சீர்‌ பெறுவார்கள்‌ 
சிறப்புறுவார்கள்‌. 50 

வாழ்த்து 


வான்முகில்‌ வழாது பெய்க! மலிவளம்‌ சுரக்க மன்னன்‌ 
கோன்முறை அரசு செய்க! குறைவிலா துயிர்கள்‌ வாழ்க! 
நான்மறை அறங்கள்‌ ஓங்க! நற்றவம்‌ வேள்வி மல்க! 
மேன்மை கொள்‌ சைவ நீதி விளங்குக! உலகமெல்லாம்‌ ! 


வாழ்க அந்தணர்‌ வானவர்‌ ஆனினம்‌ 
வீழ்க தண்புனல்‌ வேந்தனும்‌ ஓங்குக 
ஆழ்க தீயதெல்லாம்‌ அரன்‌ நாமமே 
சூழ்க வையக முந்துயர்‌ தீர்கவே 


வையம்‌ நீடுக மாமழை மன்னுக! 

மெய்‌ விரும்பிய அன்பர்‌ விளங்குக! 
சைவ நன்னெறிதான்‌ தழைத்தோங்குக ! 
தெய்வ வெண்‌ திருநீறு சிறக்கவே! 


மல்குக வேதவேள்வி வழங்குக கரந்து வானம்‌ 
பல்குக வளங்க ளெங்கும்‌ பரவுக வரங்க ளின்ப 
நல்குக வுயிர்கட்‌ கெல்லா நான்மறைச்‌ சைவமோங்கிப்‌ 
புல்குக வுலக மெல்லாம்‌ புரவலன்‌ செங்கோல்‌ வாழ்க. 
மண்ணில்‌ நல்லவண்ணம்‌ வாழலாம்‌ வைகலும்‌ 
எண்ணில்நல்‌ லகதிக்கு யாதுமோர்‌ குறைவிலைக்‌ 
கண்ணில்நல்‌ லஃதுறுங்‌ கழுமல வளநகர்ப்‌ 
பெண்ணில்நல்‌ லாளொடும்‌ பெருந்தகை யிருந்ததே. 

